

چونغر

Ketabton.com

سلیمان لایق

چونغر

سليمان لايق

د فغانستان د علومو اکاډيمی

د ژبو او ادبیاتو علمي او تحقیقي مرکز

پښتو ټولنه

دوهم چاپ

۱۳۶۱

ناپايه چونغر

انسان دڅه لپاره د طبيعت په پېچلې هستي کې دا ستوما نوونکي مزلونه لندوي. دڅه شي په لټه کې دی او ولي له پرله پسې مندو او هلو ځلو څخه لاس نه اخلي؟ ژوند او په سړي کې د دوام يوه ناپايه تنده، دهستېدو يوه مقدسه لمبه، په نړۍ کې د ټولو رنگونو او آوازونو دهستېدو لپاره کار کوي، ترڅو زمونږ په کوچنۍ سياره کې د پېروونو دسترې هستي او ترهغو دراجا پېر شوي ما حول غوښتنې او د نظم او توازن سنفوني پر مخ بوزي او هغه څه ته چې مونږ لا سم نه پې پوهېږو کمال او جمال ورکړي.

د کوچني انسان منډې او هلې ځلې د سترې هستۍ درشد او تکامل
 د رضابخشونکې جبر د ژوند ناموس دی. سړی نشي درېدلای او طبیعت نشي درېدلای.
 د انسان تکل او تفکر، دهغه منډه او چيغه دستر او ناپایه طبیعت د دوام د ضرورت
 یوه برخه ده. دی ځان دهستوونکې په مقام کې ويني، نگېري په ځان کې نه ځایېږي
 او لکه طبیعت ناپایه دی، رنگونه او عطرونه، آوازونه او پروازونه او هره هغه ښکلې جلوه
 چې د طبیعت په اجزاوو کې خپې وهي، له ده څخه رازېږي او په ده کې ختمېږي،
 خو واقعیت داسې نه دی کومه منډه چې پیل شوې ده پای نلري. هیڅ برېښنا، هیڅ تالنده
 او هیڅ حرکت نه ختمېږي، یواځې خپله بڼه اړوي او په نوې بڼه او لاندې بڼه کې ابدې
 جریان مومي.

دیوه کوچني اور اوړکي چونجې دوزرونو رڼا او دگل پر پانه دیوې پرځې
 د شاخکې ځلا پای او انجام نلري. بلکې دهستۍ په لویه غېږه کې له یوې جلوي څخه بلې ته
 او له بلې نه بلې ته ځای بدلوي او د ترکیب او تجزیې په ضروري خلود کې د ابدیت پر ناپایه
 واټ باندې لاروې او د بې انجامه مقصد خواته ور ځلي.

هغه تاو او تودوخه چې په ما کې د چونغر کوچگرو جلوو را پیدا کړې ده، د همدې
 ابدې جبري تکل او ددې نه تما مېدونکي ترکیب او تجزیې د بهیر د پرله پسې خپو
 دلایتناهي شاخکویو واحد فرد دی. داسې فرد چې کله لکه او ښکته د غمونو او دردونو راز
 سپړي او کله لکه شبنم د گلپانو په رنگینه غېږ کې رغړي.

چونغر شاخکې دی خو لکه زه، لکه انسان ناپایه دی. هغه به تر کلونو کلونو زموږ
 د شېبې رنگونه او عطرونه د مستقبلونو له را غوړېدونکو رنگونو او عطرونو سره ترکیبوي او
 نن ته به په سبا کې دوام ورکوي.

سلیمان لایق

۱۳۶۱ ر ۵ ر ۲۵

چونغر _____ سلیمان لایق

د زړه آواز

زما وطنه

ای زما بڼکلي وطنه زما تنه
زما کوره، زما گوره، زما عدنه
چې نارام شم ته مې ویاړې، ته مې نازې
ستا زانگو د بابا غېږ د مور لمنه
زما په ډډو د گلانو پا لنگ لگي
که هر خومره د ستا خاوره شي اغزنه
په درو کې، په سیندو کې، په رغو کې
په هر گام کې دې د ژوند سندره پلنه
هره تیره دې له شور او زوره ډکه
د فرنگ د یرغلو دندان شکنه
ست! په پښو کې سپېلنی شم ویاړنی شم
ای زما بڼکلي وطنه، زما تنه !!!

د پښتو کوره

ای د اشیا تاجه د لرغونو عظمتو کوره
گران افغانستانه، د زړه سره، د پښتو کوره
مینه دې خوځېږي زما په شعر کې خپې خپې
ای د لوړو غرونو او سیندونو او درو کوره
ستا په طبیعت کې، طبیعت هم رزمي شوی دی
ای د سپلاوونو او واورینو توفانو کوره
هره لوېسته خاورې دې کتاب کتاب خبرې دي
ای د روایاتو، مذهبو او ترانو کوره
بناد دې یې، آزاد دې یې، ودان دې یې!
کور د امنیت دې یې، کعبه دهر افغان دې یې!

زلمي ته

راوزه، له دردو او ارمـانو سره راوزه
له علم او له کتاب او له فکر و سره راوزه
له گوټ دانزوانه چې کلونه پکې ناست وې
د ژوند د حقیقت له فلسفو سره راوزه
فرصت د غلېدو بیا زمانې درته درکړې
میدان د امتحان ته له جلوو سره راوزه
غورځونه له زړو زړو خبرو ستړي شوي
له نویو مضمونو او ترانو سره راوزه
ددې ښکلي وطن د نیمگړتیاوو تلافي ته
له عشق او له وفا او نهضتو سره راوزه
اې ځوانه اې افغانه اې د عصر راز داره
له بشپړ حرارت او له لمبو سره راوزه

د ملگرو کاروان

په په مشرق کې بیا روان دی توفان ورو ورو
ځکه خوځي مې په زړه کې ارمان ورو ورو
دافغان دوحدت سپل راروان شوی
پرې ډوبېږي وطني پرنگیان ورو ورو
د ژوند باد له ابا سینه راخوځېږي
خوځوي دباغ د حوروزلفان ورو ورو
بیا په زړه دهندو کش کې اور بلېږي
ترې تاوېږي د وطن پتنگان ورو ورو
نه پوهېږم زمانه په څه تديیده
چې را باسي له رمې نه لېوان ورو ورو
له ناوې دآباسین ترآمو سینه
را غوړېږي زمادهیلو گلان ورو ورو
دا ویران ویجاړ وطن به گلستان شي
چې پې اوري زماداونسکو باران ورو ورو
زړه مې ځکه دوصال له میو مست دی
چې ځوځېږي دملگرو کارولن ورو ورو
د «لایق» د سینې تاو به بهر نشي
خوپاڅه شي دغه نوي ځوانان ورو ورو

د خولو باران

ژدوي مې تېر يادونه د شېاب
زه که څه يم د غرونو ځير. افغان
يو ځل دومره مهلت را کړه چې اوبه کړم
ستاد شونډه و په شربت تېرې ارمان
پرېرېده پرېرېده چې راوسپړي گلونه
دا تېره تېره اغزي د بيا بان
که لا سونه د باغوان وای خو ځېدلي
لا په خوابه دا بېديا وه گلستان
هره لوبشته يې د مينې منزلگاه وه
دا وطن چې اوس لوڅ شوی په دا شان
هره تېره د وطن بچوته ژاړي
خو افسوس چې څوک يې نه اوري فغان
دلړ مو او مارانو په ځای پرېرېده
پرې خواره شي سندر غاړې بلبلان
هره څنډه به يې رشک د فردوس شي
که پې سم شي د خولو گرم باران

د پسرلي ډېوي

دا اورونه په بېدياوو کې بلېږي
که د سرو گلو غوټې دي چې غوړېږي؟
د خاتولو قافلې دي را روانې
که د سرو میو پيالې وېشلې کېږي؟
نوي نوي قوتونه، آرزو گانې
په رگود بزرگانو کې نخېږي
خوانه گوره چې فرصت درنه لار نشي
زمانه انتظار نه باسي تېرېږي
د وطن فضا هوا او د بڼتې غرونه
د زلمو له ارمانو سره سمېږي
زمانه به پرده پورته کړي له کاره
د زاهد زړگي که چوي که ویلېږي
چې په سر کې یې هوس دمستي نه وي
هغه کام نه پورته کېږي، نه رغېږي
پسرلي به نوي نوي زېري راوړي
چې د فکرمسیحا پکې خوځېږي

د پنځشېر باز

خومره زړور دی دا دغرونو د پنځشېر باز
زړه له زمري باسي په منگولو دا سرتېر باز
ما دخنځ^(۱) د پاسه په ډبرو کې لیدلی دی
یوه رپ کې دسترگو، له نظره شي بیا تېر باز
زور یې دسېلاب، منډه برېښنا، حمله یې تندر ده
ستر مظهر د خلکو د قدرت دی دغه هېر باز
ژرنده د آسمان یې که د سر په کاسه وگرزي
ټیټ به نشي چاته دا مغرور دغه دلېر باز

۱ - په پنځشېر کې یوه دره ده .

دکباب بوی

زړه مې په دردو کې بڼا کړې پېچ و تاب
 نه پوهېږم اور دی، که جنون، که انقلاب
 اوري له قلمه مې دردونه په خبرو کې
 ووايه ناصحه څنگه بند کړم دا حساب
 وړانه میخانه کړې نه پوهېږم څه پې شوي دي
 ولي پکې نشته نه ساقې او نه خراب
 نه دلته په جوش او په مستۍ کې څوک نڅاکوي
 نه پکې مطرب شته نه ملگري نه رباب
 نه هغه صوفي شته چې صفا د بايزيد لري
 نه هغه شيطان شته چې آدم يې که خراب
 لارې د مسجد او میخانې دواړه تړلې دي
 نشته دی توفیق نه د ثواب نه د عذاب
 نه په دې چمن کې یو شین ډکی د گياوینم
 نه په دې بستان کې یو بلبل او یا گلاب
 زړونه یا سینې دي د حرمان په لمبو سوې دي
 بوی که چېرې جگ شي د وړیت شوي یا کباب

پښتون زلمی ته

گرزه ملا ترلی له وسلو سره
جار دې شم زلمیه له پښتو سره
زړه د دښمنانو دې لږزاندو وي
ستا د شجاعت له زلزلو سره
خاوره د وطن بې میو مسته ده
ستا د احساساتو له خپو سره
زما قلم او ژبه د تر خاورو شي
سم که نشي ستاله قد مو سره
پل کېږده چې سترگې درته کېږدمه
زړه سره، له سر او له لېمو سره
فخر کوه خاڼده چې در جار شمه
دا وطن د تادی لورو غرو سره
گرمه کړه گرمي دخپلواکۍ پسې
اې د اور بڅرکې له لمبو سره
باز که ستا په کور بې حایه والوزي
وبه سوځي خاله له بچو سره
جار دې شمه، جار دې شمه، جار دې شم
جار دې شم زلمیه، له پښتو سره

چونغر _____ سليمان لايق

زېورزېه

که لايق دخپل هیواد وفادار نه وای
هسي رنگه به هېر شوی او خوار نه وای

که مې زړه د زېورو په لار نه تلای
هر طرف به پې دتورو گوزار نه وای

که مې غږ د خلکو نه وای اوچت کړی
د تورو نو په چپا و به آزار نه وای

شاعری ته به مې لاس نه و وړ وړی
که مې قام سره د زړه اختیار نه وای

زمانې که زما درد وای ازمویلی
هسي رنگه به ساکت او کرار نه وای

ما به خله زړه نیوو د اور لمبو ته
که له ژوند سره مې خیال د قمار نه وای

قا فله

بې مطلبه بې مطلبه هره خوا وې گامونه
نه پوهېم کوم پلوه ځي دا زموره کاروانونه

په دې گډې قافلې کې نه مجنون شته نه ليا شته
چاته يوسو ارمانونه ، چاته وژاړو غمونه

په دردويو اخته شوي ، نه طبيب شته نه دوا شته
څه بې ځايه کتېدلي دازموز زړه دردونه

کاشکې نه وای يو ځای شوی له دې ورانې قافلې زه
يا بدله وای دا ځمکه او يا نوروای دا کلونه

وينس به نشي دغه قوم که نغمه شم سرتريايه
که رباب غونډې گويا شي د لایق د زړه تارونه

د خلکو بیرغ

د فکر په ټالوونو کې زنگېر مه زنگېر م
د غم په دریاوونو کې غرقېر مه غرقېر م
چې وینو د بې دردو کې ونشوم لمبېدلی
په اوبښکو کې مې پرېږدي چې لمبېر مه لمبېر م
ناصحه زما لمبو ته غرض مه کړه غرض مه کړه
ما پرېږده پخپل اور کې چې سوځېر مه سوځېر م
آدم یم د درخو په لور بې واکه بې اختیاره
روان یم په دې هیله چې رسېر مه رسېر م
د قوم په دماغ کې چې کوم نوی توفان راشي
د شعر په جامه کې زه نخېر مه نخېر م
د خلکو د قدرت په لاس لوېدلی یو بیرغ یم
د دوی په احساساتو کې رپېر مه رپېر م
زه څه یم دا اولس دی چې هر لورې ته مې بیایي
د دوی تر ارادې لاندې خوځېر مه خوځېر م

د عصر ساز

بیا ساقی راغلی ترخو میو ته بلل کوي
اور یې په پیالو کې اچولی ازمویل کوي

سازنن بل آواز، بله نغمه، بله مزه لري
عصر زېږولی د ذوقونو سمول کوي

فصل د گلونو د اشیا په لوړو غرونو کې
غلی خو خېدلی د کامونو خوځول کوي

خوند د زاهدانو له تقوا څخه وتلی دی
زه د ریایي شو د زهادو شرمول کوي

دا بلا انسان بیا په رگود کائناتو کې
ورو ورو لگیا شوی د اسرارو لټول کوي

هیڅې د وطن دولسونو زما په شعر کې
نویو ارمانو ته د فکرونو اړول کوي

گیله منه مینه

په بهانو مې له خپل ځانه شپي
چاته گيله چاته ژړا وکړم

پخپله سهو نه پوهېږمه زه
د کومې عفوې تمنا وکړم

نه مې مني او نه مې زړه را کوي
چاته شکوه ددې بلا وکړم

لېونی زړه مې نه صبرېږي وروڼو
چا سره کېنمه سلا وکړم

رقيب زما د عمر غم خوړلی
ژړا دنن که د سبا وکړم

اشنا بېلېږي، زړه اشنا ته وي
عذر د زړه که داشنا وکړم

په دې بې درده دنیا گۍ کې ربه
له چانه هيله د وفا وکړم

ساقی ته

ساقی لاس وړه پیمانی ته چې ځنډه پري
د زمان قافله درومي نه درېږي
خو چې سترگې وازوو بهار به نه وي
ځواني خوږ شاني یو خوب دی او تېرېږي
نه په عمر څه باور شته نه په حسن
څوک خبر دی چې سبالمر به پې خېژي
خام حریف د خم مدار ته منتظر دی
بد مستي د تاک په پانهو کې نخېږي
خوبان خوشي خپل جمال ته غره شوي
د گل پانه په یوه سپلی رږېږي
هغه لوبښی چې کلال د زمان جوړ کړي
خامخا به دهغه په لاس مټېږي
ساقی را کړه پیمانه پروایې مه کړه
ښه پوهېږې چې څه کېږي هغه کېږي
د زاهد دا کړدې او جفا گانې
تش په میو علا جېږي او هېرېږي
ژرمې مست کړه چې فضول عقل مې وژني
دافضا مالره تنگه تنگه کېږي

لنډ عمر

خو غوټی ورته خنډ لې بهار تېر شو
لامسکايې کړې نه وه چې وار تېر شو
د شېبو د تېرېدو په هنگامه کې
ژوندون سترگې خلاصولي قطار تېر شو
ما پيال په پورته کوله چې ځان تود کم
زه لا نه و مه تود شوي انگار تېر شو
رنځور زړه مې رغاوه د يار په سترگو
د برينبنا په منډه يار او بيمار تېر شو

عاشقانه تیوس

ماویل په پنبو مې درست جهان در پسې وغوښت
دې ویل آگایم په دې در بدرو زه
ماویل زخمي زړه به مې شوک دارو در مل کړي
دې ویل په ښکلو او خوږو خبرو زه
ماویل درست عمر مې په داد او فریاد تېر شو
دې ویل پوهېږم په دې بې اثر و زه
ماوې په سینه دې دوه کوترې دي رېږي
پرې مې زده چې لو بم پې دې دوو کوترو زه
ورانې له خندا شوه وې یې: نه نه نه نه نه
شو کې به در نکړم ددې دوو وزرو زه
ماویل که مړ شوم کوم نظر به مې ژوندی کړي
دې ویل په دغو دواړو جادو گرو زه
ماوې رقیبانو را تریخ کړی زما کام دی
دې ویل چې خوږ بې کم په سرو شکرو زه
ماویل زما په گربوان نشته مرغلي
دې ویل جړاو بې کم په مرغلو زه
دې وې ملایان زموږ په مینه خبر شوي
ماویل خبر یم په دې بې خبرو زه
دې ویل په ښار کې وفادار ملگری نشته
ماویل چې خیر دی د غرو کمرو زه

عشق دریا ب دی

بیالیا د چاپینو ته غوړولی سلسلې دي
چې نسیم له غرو راوړې د عنبرو قافلې دي

زړه مې پرېښوده فریاد ته، بې فریاده زړه به څه کم؟
سر نوشت د عاشقانو همدا سوې غلغلې دي

بېگا خوب کې بې سببه، له سپوږمۍ نه وېرېد مه
ګوندې بیا دیار په زړه کې پیدا شوې څه ګیلې دي

په مستۍ کې ساقی ووې: تشوئ یې تشوئ یې
که څه شته دي په دنیا کې دا د میو قلقلې دي

بلبل وینې غورځولې د ګلانو پر اغزیو
پتنګ وویل په اور کې: دا اولې مرحلې دي

اې زما لېونی عشقه ځلاند اوسه، ژوندی اوسه
هر مشکل دې لذتونه، هر آفت دې حوصلې دي

عشق دریا ب لایق حباب دی په هر موج هره خپه کې
ټکرونه، تندررونه، محشرونه، زلزلې دي

د پښتو اجاره دار ته

د پښتو اجاره داره، بیا دې شه دام غوړولی
بیا دې کوم یو ایسار کړی، بیا دې کوم یو کړولی
بیا په زړه کې چاته گواښې، بیا دننه چاته اېشې
بیا دې څوک په نښه کړی، بیا دې کوم یو نړولی
ته په خودیې که بې خودیې، دا په شه شي لوبې کاندې
دغه ژبه د ملت ده، نه ده رې نښې خلی
مه له ځانه شه ترې باسه، مه له گېلې شه ور باسه
دا بنیاد د پښتنو دی، ډېر منلی ډېر سپېڅلی
هر زلمي ته مه خرنه پوره، پخپل فکر مه ټینګېره
زمانه لکه سپلا ب ده، وړي هر زور له کاره تللی

چونغر _____ سليمان لايق

اې هيلو!

لري شئ اې هيلو له مالري شئ
وتبنتئ، پردى شئ، مروړې شئ

مه ژاړئ زما په دردو مه ژاړئ
اې زما غريب سترگو ډبرې شئ

اوبنكو زما له سترگو خخه والوزئ
غاړو كې دنورو مرغـلرې شئ

اې زما دژوند ترخو ترخو غمو
وخوځئ شعرونه شئ، خبرې شئ

اې دخلكو هيلو زما په شعر كې
پورته شئ آسمان ته لرو برې شئ

تندر شئ، برېښنا شئ، سپلاوونه شئ
تورې تورې وربځي شئ، خپرې شئ

اوبنتی بخت

زړه مې په غمونو کې گډېزي بېتابي کوي
سېل مې له لېمونه را روان دی خرابي کوي

هیله لېونی شوه، ږنگه بنگه بې جلیه ځي
نه منې خبرې مې پېښې د شرابي کوي

سامې ښکته پورته ځي، نغمې د سوزو سازو ځي
ژوند نارامه کړې ده پېښې دربابي کوي

وسوله سینه مې د دردونوله گرمۍ څخه
لار ترې ورکه شوې سوځول د کبابي کوي

لارې د سارا او د ځنگل دواړه تړلې دي
عقل گمرا شوی ادعا د نوابي کوي

زه لایق د هسي بدبختۍ او جفا نه ومه
بخت په بله مخه اوبنتلی خرابي کوي

د ژوند فکر

د گل خنداماته ژړا راوړي
سترگو ته شونډې د اشنا راوړي
د پروانې تراړو وگرز مه
چې بوی د مینې او وفا راوړي
ساقی په مستو لېونیو کتو
مستان بې میو په نخا راوړي
د میخانې دانننې دودونه
زلمو ته هیله د سبا راوړي
نوي خیالونه هدیرې ته زموږ
د ژوند لپاره مسیحا راوړي
د عاشقانو ژېړ او مات رنگونه
فرعون د مینې ته موسا راوړي
لایق خپل کام ته د ادب په ژبه
فکر د ژوند او د بقا راوړي

زهد شکن بنایست

ستاد حسن په سپېدو کې خوځېدلې زلزلې دي
د آسمان له سخته زړه نه پورته شوې ترانې دي

نه پوهېږم څه محشر دی ستاد سترگو په گردش کې
چې یا ران یې نېشه کړي بې دمیو له پیالې دي

ستاد سرو سترگو له تاوه کباب شوي لږمونونه
دالالونه که یاقوت دي، که سکروټې که لمبې دي

هر بنایست چې تجلی کړي زما په شعراو اندېښنو کې
ستاد تیو یا د سترگو یا د زلفو کرشمې دي

ستا له هسي جلوي جار شم چې زاهد یې په ملامات که
کړنگولي یې جامونه، ننگولي میخانې دي

څه به هڅه د طاعت کړم، څه به هیله د جنت کړم
بڼه پوهېږم ستا په عشق کې تورې شويې خاتمې دي

لایق دومره ساده ندی چې د وصال تمه دار شي
ستا دغېږي په ارمان کې ډکې شوې هدیرې دي

وحشي طبعه

نه منت د خرابات وړي نه مننه د حرم كړي
خه وحشي طبعه لرمه چې له ټولو خنځه رم كړي

د ملگرو خامي هيلې هغه چارې په ما كاندې
چې تې يې په غنم كړي حرارت يې په شبنم كړي

زړه مې بس چې ديارانو ځان ځاني آزرده كړي
نه دچاپه خندي خاندې ، نه دچاپه غمو غم كړي

د صحرا له سره شفق نه د جنون پيغام رارسې
په آدم چې مينې و كړې هغه چارې په ما هم كړي

پريشان توفان خو څېړي د درخو د خنډو موج كې
را ته ښكاري دا سېلاب به زما د زړه خونه برهم كړي

گو شمالي د حوادثو هغه چارې په ما كاندې
لكه گوتې دمطرب چې د رباب په زيرو بم كړي

ساقې مړم حسرتونو ، خاورې شويو ارمانونو
يوه ترخه پيمانه را كړه گوندې وي چې خه مې تم كړي

د گلانو بستر

بیامې ساقی ولید د خیالونو په خوبونو کې
بیا د جنت حورې راته ناڅي په جامونو کې

زه د ســکندر د آیینې څه گدا نه یمه
زه هر څه لیدای شمه د بنکلو په مخونو کې

غرونه که لالونه شي طلا شي او زما شي بیا
نه ارزي پدې چې ځواني تېره کم غمونو کې

زه که می پرست نه یم نو څه به شم او څه به یم
څه پسې به گرزم د مړې خورې په رگونو کې

زانگم د سپوږمۍ په تناوو کې له جانان سره
خیال چې را سره شي د نېشې په جنتونو کې

کله چې دیار په سودا پرېوزمه ویده شمه
اورم په گلونو کې را اورم په گلونو کې

د اور جامونه

ستا په یاد چې پیمانه کړم — او چته
ټول غمونه کې ښکاره شي جام جم شي

د عشق هره ترانه چې له ما وزي
د سرووینو په لارځي د زړونو غم شي

هر یو گل ته چې د مینې موسکا وکړم
لا غوتی وي چې د بل سړي حرم شي

عشق د هر عشرت پرسته مقام ندی
عاشق هغه چې د اور لمبو ته تم شي

زه د هجر د توفان یاغي مارغه یم
هر یو تندر چې را کوز شي ما ته سم شي

دا زما تور سرنوشت گوره په خه دی
خوک چې زړه ته رانیږدې کم په ما گرم شي

نه به مخ د مصیبت له مانه واوړي
نه به جنگ له خپل تقدیره زما کم شي

جگي جگي ساقی را د اور جامونه
گونډې غم زما د زړه د ټول عالم شي

اندېښنې

يا زما سترگي ښکلا نه پېژني
يا په دې عصر کې ښکلا نشته

ساقې که هر خومره پيالې کړنگوي
خود يارانو اشتهها نشته

پدې سړو سړو ذوقو کې مگر
شاخکې دمينې او وفا نشته

يواځې پاتې يم ژدا راځي
په دغو خلکو کې اشنا نشته

تورې په تېکو کې زنگنې شولې
توان د جهاد او د غزا نشته

په دې نوکاره حريفانو کې هېڅ
فکر د ژوند او د بقا نشته

په دغو سوځنده لمبو کې ربه
يوه گوشه د انزوا نشته

گیله

زما دردونه که دوا نلري
دتا بنایست هم شه بقا نلري
د پیغلتوب په شرنگ مغروره مه شه
دا یوه برېښنا ده او وفا نلري
ماته وعدې د نن سبا مه کوه
عمر مهلت د نن سبا نلري
سترگې چې ژاري گناهکارې ندي
د غم چینې بله متا نلري
لېونی زړه مې وایه چاته بوزم
هغه بل لوری بې له تا نلري
زما د صبر پیا له ډکه شوله
د تا عذرونه انتها نلري

د دردونویار

آشنا ساقی شه چې خمار لرمه
د زړه په سر د غم غبار لرمه
ماته د حزم نصیحت مه کوه
زه له خپل ژوند سره قمار لرمه
له اوره ډکې کره پیالې د میو
چې نن دسولو انتظار لرمه
له وښیارانو تښتېدلی یمه
له لېونیو سرو کار لرمه
ملا که ویایي د جنت په حورو
زه د دردونو افتخار لرمه
لکه ډېوه سوځم او ژوند کومه
کاروان د اوښکو سره لار لرمه
له دې نازکو خیالونو سره
د گل په پاڼو کې مزار لرمه

چونغر _____ سلیمان لایق

مروره زړه

زړه مې ویلي کېږي له کوگله څي
نور دژوندانه له دې مشله څي
عصر بد هوادی وفا نکوي
څه چې له ما څي له دې کبله څي
وايي محتسب اختیار نشته دی
هر څه چې روان دي له ازله څي
وسوم د دردو له انتظار څخه
میلم مې جنون ته کله کله څي
وايي چې کوز بار منزل ته نه رسي
دلته بې درنگه تر مزله څي
زړه مې مرور دی له ملگرو نه
هرې خواته تېنې له کابله څي

خان له جهان

په زمـازـه دې ښه پوهېږمـه زه
بيـادې په دام کې نه بندېږمـه زه
يو ځـل چې والوتلـم والوتمـه
بيـادې په لـوبه نه غولېږمـه زه
په تزويرو دې راستون کړی ومه
اوس په ځنځير کې نه تمېږمـه زه
بيا په خوږو کې زهرمه را کوه
اوس وښيار شوی يم پوهېږمـه زه
ځمه او ځـان لره جهـان لټوم
ستا په جهـان کې نه اوسېږمـه زه
که مې په زړه کې ستا تصوير و خوځي
د غم په اور کې به يې سيـزمه زه

چونغر _____ سلیمان لایق

تېروتلې عشق

ډېر کولونه تېر شول چې له تانه جلا شوی یم
وړی اند پېښو یم مجسمه سودا شوی یم

هر گل چې خندلي یو حل ما ورته ژړلي دي
هر اور ته پتنګ هرې غنچې ته بورا شوی یم

هر خو که زما گناله تا سره لاپته ده
خه وکړم مگر چې خپل ضمیر ته رسوا شوی یم

نورو که خندلي خپل اقبال ته بې خندلي دي
زه خپلو غمو ته نا خاپي په خندا شوی یم

چونغر _____ سليمان لايق

بي تودوخي مجلس

زه دخپل زړه په دردونو نه پوهېږم
خلک خاندې خپل تقدیر ته زه ژرېږم
په مجلس کې حرارت د پروڼ نشته
هره ورځ چې نوې کېږي زه سرېږم
حریفان په چیغو چیغو تظاهر کړي
ساقې خاندې په دې وزه زه شرمېږم
په مجلس کې چې د مینې مستي نه وي
په تش میو نه گرمېږم نه مستېږم
ساقې جام او پیمانه دې بېرته واخله
زه گوسې د جوماتونو ته ستنېږم
هلته لري به یوه ځانته ډېوه بل کړم
پټ دننه به په زړه کې ویلي کېږم
ګوندې وي چې په گوشه دانزوا کې
یوې پا کې تمنا ته وخنډېږم

چونغر _____ سلیمان لایق

لنډ ژوند

که لوگی شي زما د ژوند بیخ و بنیاد
زړه به سور نشي ددې بنکلي جلاد

دا چې یار ما د هر گل عندلیب بولي
د غماز په خوله یې کمری استناد

دا سند زما د وفاندی نوڅه دی
عشق مې سوځي او زه نه کوم فریاد

زما او یار ترمنځ چې سل پردې پرتې وي
د قبول غوږ ته به څنگه رسي داد؟

په ناکامو لارو بوتلمه خامانو
په عبث کې رانه عمر شو برباد

کاشکې دا بې خونده عمر مې بدل وای
په یوه رپ لکه برېښنا مگر آزاد

خاندی لبونی

خاندی لبونی چې په جنون کې به لا څه وي ؟
گوره چې د عشق په موج خون کې به لا څه وي ؟
مست چې د ساقی په یوه عتاب پیاله نسکوره کړه
خدا زده د زاهد په شبیخون کې به لا څه وي ؟
خام په یوه جلوه د ترکوناز بې سده کړی دی
گوره چې د مینې په تړون کې به لا څه وي ؟
مورته له زړونه لا زړه غمونه پاتې دي
خدا زده چې د عصر نوي یون کې به لا څه وي ؟
تورې چې په سپینه ژبه سردانسان لري که
گوره د اتم په سره لړمون کې به لا څه وي ؟
سرزما د قوم همېشه نوروته خاورې شو
آیا چې په برخه د پښتون کې به لا څه وي ؟
خوڅې زلزلې بیا دنړۍ په تناوونو کې
گوره چپاوونو د گردون کې به لا څه وي ؟

دا کوچنې څاڅکې

څه کوي دا سره کوچنۍ ورېځه له آسمان سره
څه غواړي ډومبسکي^(۱) له موجونو دتوفان سره

ولي دا مجبور بشر نارې دآزادۍ وهي
څه دي د لاس ماتي دپروند له امتحان سره

نه نه اې شاعره! ته وهمونو غولولۍ يې
گوره چې لا څه کړي دا مجبور له اين وآن سره

دا ماشوم ډومبسکي په وهمونو کې اسير ندی
دا بڅرکی ورېځه سپکه نده له آسمان سره

دې وړو ته گوره په واره نظر ونه گورې
مل که يې قطره نه وي نو څه دي له توفان سره

دا وړې قطرې به عالمونه لاندې باندې کړي
يو که شي له ميل د مکان او د زمان سره

مه اخله نظر بلند نظره له دې ټيټو نه
سپک به دې شي وزن د جگوالي له ميلان سره

د قافلو هادی

باز دهنډو کشیمه اتل د لوړو غرویمه
ننگیمه، غیرتیمه، بخرکی د پښتویمه

رېږدي زما له تورې د دښمن زړه لاپه قبر کې
اوریمه، توفانیم، محرک د زلزلویمه

ولس لرم، وطن لرم، ماضي او مستقبل لرم
بهنده تاریخیم، مؤلّد د حادثویمه

لاس د تجاوز ته د هیواد په هره پیڅه کې
تدریم، سپلا بیمه، برېښنا د آسمانویمه

توره د غضبیم د ښمني د دښمنانو ته
خپلو سره خپلیمه شکره د شودویمه

خوکیمه؟ سپایي د آزادۍ او افتخاریمه
زوی د لوی افغان او قهرمان د معرکویمه

نوي ژوند ته لار کوم له نویو ارمانو سره
خوانیمه، افغانیمه، هادی د قافلویمه

چونغر _____ سلیمان لایق

خوانانوته

په دې باغ کې نه قمري شته نه بلبل
نه یو بوټی د گياشته نه د گل

نه د ژوند سندرې خپري له ربا به
نه د چاپه چا خندا شته نه ژړل

په ترمیم د دغې ورانې میخانې کې
لاس مات شوی د تاریخ او تحول

ساقی مالره یو هسي می تیار که
چې پې هېر کړم که تړل وي که وژل

هغه باغ چې د باغوان له وینو روغ وي
هله نه بنایي مستي او نه خندل

گلان ندي دغه وینې د باغوان دي
چه هر لوری ترېنه خپري جل او بل

د بلبل د طبعي ساز کله منی شي
په دې جاله د فساد کې اوسېدل

هره ورځ کام ته راخرمه تباهي ده
یا زندان دی، یا خنځیردی، یا تړل

دغه زور زور چې وطن یې ویران کړی
دا د ځوان نسل طاعون او یا اجل

چونغر _____ سليمان لايق

دا بودی چې په افسون د تېرې ژبې
وينې زېږېني داوولس په چل او ول
خو په توره لري نشي له وطنه
وطن کور داستبداد دی يا غوجل
دوطن خوانان به هېڅکله بناد نشي
خو ونه مني په وينو لمېدل

توفاني ژوند

لېونی کړمه ارمانو ارمانو
ځان غولوم په ترانو ترانو
د ښکلي عرقوم په پیمانو پیمانو
رقيب ظالم او زورور دی ځکه
یار لټوم په بهانو بهانو
د محتسب او د ملا له وېرې
شپې تېروم په ویرانو ویرانو
ای د قوت مغروره مه سپکوه
رندان په څیري گړپوانو گړپوانو
پارانو ژوند په شرو شور کې ښه دی
لکه خپې د توفانو توفانو
پارانو مې شوم دمستی له زوره
ما گرزوي په میخانو میخانو

د عصر لورته

ستا په هره کـرشمه کې نوی سوز او نوی ساز دی
نوی درد دی، نوی شور دی، نوی طرزاو نوی راز دی

ستا دې نوي سوزو ساز ته بې تعبیره شوو شعرونه
ځکه ستا دا زلمی حسن له زړو نه بې نیاز دی

نه دې زلفې په ملا زانگې تر ورنو او زنګونو
نه دې سترگې تورې کړې نه دې ستر کې اعجاز دی

نه دې رم تېروته ورته ، نه دې چم هغسي شان دی
نه دې هسي وړانجام دی، نه ده هسي وړ آ غاز دی

اې دنوي عصر لورې ، چې ساده یې سر تر پایه
په دې واړه سادګۍ کې دا څه رنگ او څه انداز دی

دعصر لور

اي دنوي عصر او زمانې لورې!
خه غواړې او چاپسې آواز کوې؟
اي دهندو کش دلوړو غرو زر کې!
بيا خه ابتکار او خه اعجاز کوې؟
زړه دې راته ښکاري نوی شور لري
ځکه کرشمې د سوز و ساز کوې
دود داسارت تالا کول غواړې
نویو ارمانونو ته پرواز کوې
عصر او زمانه وایه غوړونه شوو
ته چې د دردونو امتياز کوې

ستا لپاره...

زه چې تل د ژوند ترخو غمـونو ژړولی یم
زه چې نا کامیو بد مرغيـو کړولی یم

زه چې خپلو هیلو کباب کړی عذاب کړی یم
زه چې هر ظالم لکه یتیم غونـدې وهلی یم

زه چې د هر مار او هر زمري د خولې طعمه یمه
زه چې هر نامـرد د جفا غشو ته تـړلی یم

زه چې لکه دروی د هر شپون تر جـماني کوم
زه چې هر محروم خپـلو دردو ته غـږولی یم

زه چې د قام فقراو ناپوهي د سپـلني په شان
هـره ورځ په تبـغنه د تـورونو اړولی یم

زه چې د ناوړه زـمـانې په هره لوبه کې
سل وارې په مخ بانـدې لوېدلی درېدلی یم

ما داهمه وایه ستا په مینه کې زغملي دي
اې گرانه هیواده! ستا لپاره مې منلي دي

د مینې ژړا

په ما تنګ کړل زمانې سحر او شام خپل
ته اې مسته ساقې مه سپموه جام خپل
د بلبلو چغېدو ته سوځم سوځم
چې ویلاى شي گلونو ته مرام خپل
دا چې شورا او شاعري یې را نصیب کړه
زه په خپلو سترگو گورم سرانجام خپل
د ډېوې او ښکو ته ولي حیران گورې
عشق له خپلو لمبو اخلي انتقام خپل
چې د مینې په ژړا یې آموخته کړم
ما اخیستی له غمونو نه انعام خپل
تر هغو به خپلې او ښکې پا کې نکړم
خو له خپلو او ښکو وانخلمه کام خپل
ګوندې یار له درانه خوبه را بیدار کړي
مالېرلی د سپېدو په لاس پیغام خپل

کاشکې زه عاشق وای

کاشکې زه عاشق وای دیار وره ته مې ژړلای
ما ورته ژړلای، رقیبانو را شړلای
ما ورته له سترگو مرغلرې بهولای
دې راته خندلای، په خندا یې خورولای
زه په وچو دښتو او کمرو کې پسې تللای
دا لکه هوسی زما له سیورې تړېدلای
ما لکه پتنگ دا په شغلو کې لټولای
دا زرینه وړانگه وای او نه نیول کېدلای
ما لکه ساحل وای خپله غېږ ورته پرانیستي
دې لکه خپه هره شېبه په مخ وهلای
کاشکې دا پښتون زړه مې یوې پېغلې تمناته
گونگ وای له حیرته لکه پاڼه رپېدلای
کاشکې دیوې مستې په زلفانو کې وېښته وای
باد دسباوون دیار په شونډو رپولای
هر څه چې وای وای دې خوله دې سکونه خلاص وای
لیږ څه خو ځېدلای، کړېدلای، چغېدلای

چونغر _____ سليمان لايق

پښتانه

زنداني آشنا ته (۱)

بوی دکباب جگ دی له گوگله دیارانو
 بیا چېرې چا زړه ایښی په اور د انقلاب
 خوځي داجمل په زولنو کې د غیرت چیغه
 عقل د پښتون ته ور کوي نوی شتاب
 زوی د آزادۍ د انقلاب دمور په تی پورې
 لولي په خاپوړو کې د سرو وینو کتاب
 اېل به زمانه شي خامخا همدغه طفل ته
 رسي به دا طفل مرحلې ته د شتاب
 دواړه دښمنان دي پاکستان دی که فرنګ
 توره خوشې نکړې چې خوپاک نشي حساب
 خلاص به ترېنه نشي اې پښتونه په زاریو کې
 گرزې په خاشاکو کله مخه د سپلاډ
 سر د استعمار د مار پخوا ترچیچو وځپه
 و خوځه لا وخت شته خپل سنگر که انتخاب
 گډې زلزلې کړه ددښمن په زندانونو کې
 کوز کړه د غاصب زړه ته د تورې اضطراب
 جار دې شم، صدقه دې شم، قربان دې شم
 پام کړه خوشې نکړې سره کړی د انقلاب

۱ - دا شعر هغه وخت ویل شوی چې د پاکستان حکومت د پښتنو د سیاسي مشرانو د عمومي گرفتاری حکم وکړ.

وروستی خبره

نا مېنده زړه مې انتظار باسي
ما غزه مې جور دخمار باسي
ستړی ستو مانه آزرده مړوند مې
جفا درزم او افتخار باسي
زړه چې درد من شي خونارې به وهي
سېلاب چې و خوځي خولار باسي
درقيبانو سر په سر ظلمونه
موز مرحلې ته د قمار باسي
ساقی راواړوه کاسې د میو
نېشه مې تمه د دیدار باسي

اې له عالمه آزرده پښتونه
اې ویر خپلې غمزده پښتونه
پخپل وطن کې د پردو مزدوره
د آزادۍ په نوم برده پښتونه
ستر گې لمبې وهي چې تاته گورم
اې غولېدلې اې ساده پښتونه
د ژوندانه له سیره پاتې شولې
په درانده خوب کې بیهوده پښتونه
کله به پا خپرې منزل به کوي
اې د مرگي په خوب ویده پښتونه

چونغر ————— سلیمان لایق

په زولنو کې به حیات څه وي
داسیر قوم به صفات څه وي
سر چې جنون د آزادۍ نلري
د داسي عقل به نجات څه وي
که کام بې عقله ، بې شعوره وي نو
فرق به د زهر او د نبات څه وي
په غلامۍ کې به پښتون څه کوي
ددې پښتون به ثمرات څه وي
آیا پوهېږې د وطن بچیه
چې په پرده کې به نیا ت څه وي

له زمانې سره یوځای

تڼګ چې له شتاب د زمانې سره همراز نه وي
ژوند کې چې دردونه نه وي، سوز نه وي گداز نه وي
چېرې چې میلان پورته آسمان ته د پرواز نه وي
ولس سره چې لار نه وي، انجام نه وي، آغاز نه وي
داسې یوه فضا کې د خپل ځان خاورې کول خوشي
درد خوشي، آرزو خوشي، فکر خوځول خوشي

ځوان لره چې ننګ لري د سرفدا کول څه دي
تورې د پښتون ته د کړيو ماتول څه دي
عقل او تدبیر ته د کامونو خوځول څه دي
خلکو ولسونو ته د غرونو لړزول څه دي
سر که چېرې سر وي خو نشان د افتخار دې وي
ننګ دې وي، غیرت دې وي، دتور ویا د گار دې وي

اې گرانه پښتونه چې ماضي او مستقبل لري
بهنده تاریخ سره نړۍ ته راوتل لري
پام کوه بیدار شه چې په مخ کې لا منزل لري
حق ثابتول لري، دتور و خوځول لري
ستا ژبه، تاریخ او بېل هیواد واقعیت لري
ستا ادب او دود ځانته وجود او حریت لري

چونغر ————— سلیمان لایق

ته څنگه زغمای شې چې مری شې له پښتو سره
 خرڅ شې له ولس او له تاریخ او له زانگو سره
 بېله خپله لار کړې له پلرو او له نیکو سره
 نه نه، داسې ندی، ته پښتون یې له پښتو سره
 ستا په غرو کې نغښتي زمانې غټ قوتونه دي
 ستا له خمپرې سره اخشلي توفانونه دي

پام کوه زلمیه چې نړۍ په خوځیدلو ده
 لراوېر کمرۍ د غلامۍ په ماتېدلو ده
 عقل دانسان ته زمانه په رپېدللو ده
 نور د آزادۍ نه بندګي په کټېدلو ده
 ته داستعمار پام وگرانوغولولۍ یې
 واک یې در نه وړی په نطفه کې یې وژلۍ یې

د آزادی وړمه

شپه دخپلواکۍ وه په چمن کې نخېدمه زه
مست ومه بېخوده هرې خوا ته ړنگېدمه زه
لاس مې لگولې وو دستور په زري خنډو
ورو ورو له سپوږمۍ سره اسمان ته ور ختمه زه
غلی مې نظر د تپې شوي پښتون لور ته، ته
پټ د زړه دننه، پخپل اور کې سوځېدمه زه

زړه ته مې خپه خپه غمجن شاني آواز راته
جوش د خوشالۍ کې مې غوږو ته نوی ساز راته
شپې سره سړې وږمې راوړې بوی د وینو و
روح د ابا سین خڅه یو نوی سوزو ساز راته
ستورې غلېدل او شپه روانه په ښار باندي
ما ته داجمل له زړه نه هسي یو آواز راته:

اې د آرزو گانو، امیدونو او اسرو ربه!
وسپړه او وسپړه، زما دردونه وسپړه!!
اور مې که، لمبه مې که، ایره مې، لوگی مې که
وسومه او وسومه، زما اورونه وسپړه
لیک بندي، وینا بندي، لیدل او اورېدل بندي
لاس د آزادی نه دا چار خپخ بندونه وشپړه

چونغر ————— سلیمان لایق

خوان یم هوشبرم ، ددې لارې قرباني مې که
 اور را باندې بل کړه خو مشعل د آزادي مې که
 شورا که ، وفارا که ، مستي را که ، گرمي را که
 سېل د آزادي مې که ، قوي او توفاني مې که
 باد مې که ، برېښنا مې که ، خپه مې که ، درياب مې که
 فخر د جهاد را که ژوندی جاوداني مې که

بې له آزادۍ نه دا ژوندون څه دی جهان څه دی؟
 نوم د سړیتوب او د شرف او د وجدان څه دی؟
 توره تر ژمی د اسارت چې غوړېدلې وي
 هلته فرق د خره او د غوايي او دانسان څه دی
 بل که یا خراغ د آزادۍ چې شریف ژوند و کو
 و سوځه یا مازما د ژوند دغه سامان څه دی؟

وینې مې را اېشي په رگو کې ستنېدی نشم
 هیلو سر اخیستی زه مخ ته درېدی نشم
 مټ مې په ځنځیر کې د کړیو ماتول غواړي
 نور په دې ننگینه اسارت کې اوسېدی نشم
 مات کړه ځنځیرونه کنه گله به محشرونه کم
 بوی د آزادي را باندې لگي تمېدی نشم

د آزادی شپېلی

ای شپېلی خوږې شپېلی زما د ترانو ژبې
 ای درتل شویو، غچل شویو او سپلو ژبې
 ای د کاروانیانو، لېرینو او ښښو ژبې
 ای په تورو شپو کې د چوپیا د عظمتو ژبې
 ای د ځوان شپونکې د بې تعبیره ارمانو ژبې
 ای د بې پناهو یتیمانو د سلگو ژبې

نن د خدای لپاره زما د زړه پاسباني وکړه
 زما د مضطربو ترانو ترجماني وکړه

ای شپېلی خوږې شپېلی زما دردونه ووايه
 ووايه چې سوځم دا رسوا دردونه ووايه
 وې ښه هغو ته چې آرزو لري احساس لري
 یوې په افشایې کړه دا پټ رازونه ووايه
 سوځي مې رگونه د دردونو په سازونو کې
 چېرې کوم درد من ته دا رنگین سازونه ووايه

ور دې کړه نغمو ته بیا رنگونه د دردو زما
 ور دې کړه دردو ته بیا خوږوالی د نغمو زما

سوځي مې هډونه یو — علاج زما د دردو وکه
 یوه ښکلې چاره زما د سر کشو ارمانو وکه
 زما له فریادو سره ملگرې کړه نغمه خپله
 وینس که دغه خلک یو تدبیر د پښتنو وکه

چونغر ————— سلیمان لایق

دې جامدو غروته حرکت ورکه، قوت ورکه
زموږ سره ملگری شه مالاتر د زلزلو وکه
پر پرده دتيري او تجاوز سنگرې ماتې شي
پر پرده چې د ظلم او استبداد ککرې ماتې شي

یوسه زما دردونه زما له بلنده لمبو سره
زما له تندرېزو خوځوونکو ترانو سره
وې غبروه، وې رپوه، وې خوځوه، وې لوله
زما له خون شریکو خپلو ورونو پښتنو سره
زما له گرېوان خپرو، پښولوڅو بوټینو سره
زما له بې پناهو، بې ټاټوبو او بښنو سره
ورشه د پښتون قام له دې غرو رغونو پاڅوه
یو ځل داویده زمری له دې خوبونو پاڅوه

خوب نه که راوینس شو په زلزل به زندانونه شي
لژنده په وینو کې واټونه او بنارونه شي
جوړ به هري پوراومونت گمري کې محشرونه شي
مات به په پښو د انقلاب کې ځنځیرونه شي
اوښکې د مظلوم به بارانونه سپلاوونه شي
غېر د آزادۍ به توفانونه تندرونه شي
لوبې سختې ندي غیـرتمنـوته له سر سره
سر غوڅ شوی ښه دی نه دنورو له افسر سره

اې شپېلی دا اوښکې زما په مخ باندې شعرونه دي
دا زما د دردونو ویلي شوي تعبیرونه دي

چونغر ————— سلیمان لایق

زه پښتون یم اوښکې مې د یاس د ژړا ندي
 دا زما له احساسه راوتلي پیغامونه دي
 نه زه غلط شوم دا سرکشه توفانونه دي
 چوب به کړي دښمن دا نافرمانه سپلاوونه دي
 سم به کړم داسېل ددښمن داستعمار په کور
 یعنی دغاصب ددبدې او اقتدار په کور

درد زما، آرزو زما، اسره زما، ارمان زما
 دابښکلی جهان زما، دشعر گلستان زما
 عشق زما، وفازما، اولاد زما، بنیاد زما
 واره دې قربان شي تر آزاد پښتونستان زما
 هر داغ دسینې به مې دگلو غوټې وسپري
 دا دغم نړۍ به شي جنت زما بستان زما
 چېرې که برېښنا دآزادی پښتون ته وخنډل
 چېرې که پښتون داستعمار په وینو ولمبل

یو سه زما سندرې دپښتون د انقلاب پلو
 اې خوږې شپېلی دانقلاب او اضطراب پلو
 زه له دې بې خونده عافیه بېزار شوی یم
 بومې زه دتندر، دتوفان او دسېلاب پلو
 ډال مې که، خنجر مې که، سنگر دمعرکومې که
 رب دپاره بومې زه دویڼو دتالاب پلو
 ژړنده دآسمان مې که دسره کاسه وگرزي
 زه به گام اوچت کړم دمیدان دامتحان پلو

دا زما قسم دی چې به مـر مه له پښتو سره
 یا به آزاد ژوند کوم له ټولو پښتنو سره

د آزادۍ لار

سترگې بيا پېتابه شوې تما شوته
قلم بيا غغلي له شوقه ترانوته
بيا په شونډو را بهېري موج د مينې
بيا مې زړه لکه ماشوم ژاړي ليدوته
د چمن هره گيا تر گل تازه ده
چې مخ ږدي د بنکلو نجونو قدموته
زړه مې بيا د چا د زلفو په دام کېوت
چې رپېري لکه پاڼه ننداروته
سربازي دعا شقي لومړۍ مزل دی
مې مې غکه پارېدلی هنگاموته
د وطن بوټي غوځان، کانې او پرېني
په نخا دي نويو نويو ارمانوته
د غوانانو په اسرو او امېدو کې
سر جگ کې زما شعرا سمانونوته
دهيواد خاوره به جوړه د جنت کېو
که غوږ کېږدو ددې عصر زمزموته
دهيواد غوانان دې هله افتخار کېري
چې لارو باسي وحدت د ولسوته

چونغر _____ سلیمان لایق

سر به خه کوي چې ننگ غیرت يې نه وي؟
لاس به خه کوي چې مات وي خو خېدو ته؟

هغه لاس او هغه سر د افتخار دي
چې په مخ ځي سرمنزل در سپدو ته

خوانه گوره چې فرصت در نه لار نشي
توري ندي پا کېدو او ځرېدو ته

زمانه په هر قدم امتحان غواړي
لاره باسي خونړيو زلزلو ته

آزادي د زړورو ملک او مال دی
په زاريو ورکړه نشي ملتو ته

نېکمرغي د هغه چا دشملې گل دی
چې سر کېږدي دخوني زمري غاښو ته

د افغان هیواد ته ټول ملت ولاړ دی
غېږه پرانیزه چې پرې دې وزو پښو ته

ستاتر هر بوټي به سل ځله قربان شو
خو چې وینه د پلرو راځي رگو ته

که زموره سراو مال هم پکې لار شي
لار به پرانیزو پیاوړو نهضتو ته

سر به جار کړو ستاتر هرې لوېشتې خاورې
که محتاج شي قربانیو د سرو ته

چونغر ————— سلیمان لایق

د غلیم سترگې به وباسو په گوتو
که کږې شي ستادلو ورو غرو سړوته

که تاجک، که هزاره دی که پښتون دی
ارمانجن دی ستا خلانده ورځو شپوته

په ډاگوبه دې دگلو توفان جوړ کړو
په لېموبه لاره وکړو په مځ تلوته

واړه یو یو، امتیاز راسره نشته
یو تر بله قربانېږو رسېدو ته

دافغان ولسه ورور اوسې تر تله
زیان دې مه رسه وحدت دوسو ته

لویه لوړه هندوکشه

لویه لوړه هندوکشه د شاهین او باز وطنه
د هېلمند او آمو پلاره د توفان او سپل مینه
د اشیا د غرونو تاجه د پښتون د قام عدنه

آخوا، دې خوا، ستا په ترو وړې لري راتاوېږي
یا د پښت د قام غیرت دی چې په تابا ندې غوړېږي

د هېلمند په غور ځنگو کې د آمو په توفانو کې
د کوکچې په نارو چیغو د اټک په سپلاوو کې
د مرغاب د سین په موج کې د هري په ترانو کې

ستا د لوړو کانو پر بنو یا دا ستان یا ترانې دي
یا د پکت د قام د تېرو په ویاړنه افسانې دي

ستا په لور چې مې نظر شي له غېرته لېونی شم
ستا د ترو له جنونه په غرو گرز م غرخنی شم
د غیرت لمبې راتاو شي ستا په پښو کې سپلنی شم

په تا ویاړو، تا به ساتو د پښتون تیر سگره
د تاریخ د باغ بنایسته، د دښمن مخ ته سپره

چونغر ————— سلیمان لایق

ستا له شا او خوا روان دي نهضتونه په خپو وکې
غواړي نوی پښتون جوړ کړي ستا په پښو او قدمو کې
ستا د مست باد له جنونه وینې اېشي په رگو کې

دا چې وزی زما له خولې نه، نه پوهېږم ترانې دي
که زما په سوي زړه کې، ستا له عشقه زلزلې دي

خانده، فخر کوه، ویاړه را روان کړه سپلاوونه
په غزا کمره پښتنو ته د ژوند نوي ربابونه
چې کړم ډک د ستا له عشقه نوي نوي کتا بونه

ویاړه ویاړه چې راغلی په پښتون نوی شتاب دی
په هر فکر او هر نظر کې نوی نوی انقلاب دی

د کوکچې په غاړه

د ښکلي بدخشان په پسرلي کې له هر لورې
د گلو په خپو — و کې د بلبلو هنگامه وه
د عشق او د ښایست او د ښکلا په فیض آباد کې
د ستورو ، د آسمان او د پیروونو ننداره وه
د لعل او د لاجبر ، او د سرو زرو په وطن کې
روانه یوه له سوز او درده ډکه ډرامه وه
له موجه د کوکچې نه راوتلې زلزلې وې
د تورې شپې په زړه کې د لمرونو نشانې وې

د ښکلي طبیعت او ښایسته آسمان دلاندې
په ساپه ، بې غباره ، جنتي غونډې هوا کې
د غرو له لوړو څوکو ، د گلونو په غورځنگ کې
د مست او لېوني سین د موجونو په گډا کې
د باد له ترانو سره چې ستاخی د پامېر و
د ژوند په زمزمو کې ، په خندا کې په ژړا کې
د سپل په خپر راغلي له هر لورې افسانې وې
د گران وطن د خلکو هېرې شوې خاطرې وې

له باد او له ورمو سره موجونو د کوکچې ته
راغلي له پامېره داستانونه د توفان وو
د واورو په اوبو کې یو جهان د خاطراتو
له لوړه هند وکشه بدخشان ته را روان و

چونغر ————— سلیمان لایق

په هره ترانه کې چې کوکچې به سر کوله
کشل سوی په خوږو خوږو نغمو کې تللی شان و
ویدې په هره پاڼه کې پېړۍ او زمانې وې
په تېرو زمانو کې د پلرونو خاطرې وې

له بلخه، له هري نه، له زرنجه، له بامیانه
له هر لورې راغلې افسانې وي په وږمو کې
بنايست و، پاکه مینه وه، وحدت د پرگنو و
تاریخ تهې پرانیستې د زمان په گفتگو کې
په بهنده کوکچه کې چې راوي د هندو کش ده
درام د کنشکا و بنودل شوی په موجو کې
را غلې فیض «آبادته» د یو والي قافلې وې
د ټول افغان ملت، د پاڅېدلو زمزمې وې

په زړه کې مې له درده یو توفان په خوځېدو و
په یوه شاخکي د وینو کې جهان په خوځېدو و
ژوندۍ تانده وږمه، له اې خوا دې خوا چلېدل
زلمی او منور افغانستان په خوځېدو و
د عصر په خوږو او خوندورو پیغامو کې
له جرمه تر پامېره، بد خشان په خوځېدو و
د تالندې په چیغو کې، دنوي ژوند نارې وې
د نویو یرغلونو د لامونو هنگامې وې

راغلي دې محفل ته له هر لورې شاعران وو
زموږه د پښتو او پښتنوالي راویان وو

چونغر ————— سلیمان لایق

شیداو، ما شو خپل و، دختکو کورنۍ وه
ټول شوي په ویاړنه دبابا عبدالرحمن وو
زموږه په خو بونو، غفلتونو یې ژړا کړه
له سترگو یې داوښکو سپلاوونه را روان وو
په شونډو درحمان کې د دردونو زمزمې وې
تاو شوې په غیرت دپښتنوالي کې لمبې وې

خوبونه کله کله ربه خومره خوندور وي
یا ښايي چې زموږه په دردو باندې خبر وي
یادا چې زموږ په هیلو او ناپایه هوسو کې
د صبر اوســــربازی او د وفادغه اثر وي
یا فصل د بها ربه د گلونو په توفان کې
راوستی زما خیال لره بدل غوندې نظر وي
سباله خوبه پاڅېدم نه چنگ او چغانې وې
نه ښکلي فیض آباد کې د جشنونو نشانې وې

د وړکتوب ارمان

بېړۍ د ژوندا نه مې د گر داب په لورې درومي
 خبرې مې د موج او د سپلا ب په لورې درومي
 بڼامې د آمالو د خراب په لورې درومي
 د درد او بدمرغۍ او د عذاب په لورې درومي
 نظر مې غلی غلی د کتاب په لورې درومي
 د درس او مدرسې د اضطراب په لورې درومي

بز گروای ، بې خبر وای ، پراخې د بڼتې مې کرلای
 د غرو د خو کو شپون وای ، وري او مېرې مې پولای
 مزدور وای په غرمو کې مې ډېرې ماتولای
 بندي وای په زندان کې مې مېچنې گرزولای
 خو کاشکې د قلم په ژبه نه وای پوهېدلای
 د ژوند دراز کتاب مې هر گز نه وای اړولای

شپېلۍ چې د شپانه د غرو په تړو کې غږېږي
 آواز چې د اوښه په پراخو د بڼتو کې خورېږي
 لنډۍ چې د بزگر له ساده فکر نه راخپږي
 کوچیان چې د کيږديو په اړخونو کې نڅېږي
 افسوس مې له دردو سره له زړه نه را خوځېږي
 له اوښکو سره ګډه شي تورو خاورو ته بهېږي

چونغر ————— سلیمان لایق

نایابه هلکتوبه چېرې لارې چېرې لارې
 په تېرو ورځو شپو کې چېرې گرزې څه شی غواړې
 په هیرو زمانو کې په چا خاندې په چاویارې
 غمونو ته دې پرېښو دم پخپله رانه لارې
 په سترگو کې مې گرزې کله خاندې کله ژاړې
 ورو گامونه اخلي د تاریخ لمنه نغاړې

احساس مې غلی شوی د ما نیو په اړخو کې
 ایمان مې خیرن شوی په درواغو سلا مو کې
 بې خونده ، بې مزې شوم ، په چوکیو په مېزو کې
 پښتو مې ورکه کړې په فاسدو طبقو کې
 اورونه دې سوځل کړي په موټرو په قصرو کې
 گران شوی ماته ژوند دی په دې خلکو په سړو کې

سپوږمې مې مزه نه اخلي د گلو له وږمو نه
 غوږونه مې خوند نه وړي درباب له ترانو نه
 احساس مې پردی شوی د بنایست له پلټو نه
 رتلی یم د ښکلي طبیعت له نندارو نه
 شعور مې ستومان شوی د دې عصر له پېرو نه
 خیال مې مرور دی له دې نویو شازلمو نه

چونغر _____ سليمان لايق

چونغر

د چونغر ترانې

چونغر د لایق د شاعرانه الهامونو لومړنۍ زانگواو د باختري آریایانو له تاریخ سره یو تړلی غردی. «سرخ کوتل» چې د کوشاني دورې د مکشوفه ودانیو او ایرانوونکو تاریخي آثارو له کبله دنړۍ په لرغون پېژندنه کې ځانگړی ځای لري دهمدې چونغر په لمنه کې پروت دی.

چونغر د جغرافیایي موقعیت له پلوه د بغلان د ولایت د پلخمری په ولسوالۍ کې، د غوري دشنې ناوې لوېدیځ ته، شما لا جنوبا غوړیدلی دی. د لایق داستوگنې کلی «بالا دوری» د کرکر د غرونو د لړۍ په لوېدیځو لمنو کې، چونغر ته مخامخ پروت دی.

پر طبیعت مین لایق د زده کړې په دوران کې، درخصتۍ وختونه پخپل کور کې تېرول چې مخامخ چونغر ته پروت و. هغه د کور له خلاصو کړکیو څخه په بیلا بېلو موسومونو کې د چونغر د کمال او جمال مختلف حالات څارل او احساس او الهام د خپلولو له لارې یې د ژبنيو تصویرونو د جادوگر هنر تجربه پخوله. په دې کې چونغر د پوونده پښتنو له منځه دغه راڅرگند شوي شاعر په ځان کې را ونغاړه او هغه یې دخال او خط د ستاینې له محدودې دایرې څخه را ویوست او د طبیعت ناپایه سمندر ته یې ور تېل واهه. دهغه په ژبه یې دستور و، سپوږمۍ، غرونو، سهمجنو شپو، توفانونو، او د وریځو د غورځنگ سرودونه جاري کړل. هغه یې په مابنامونو او سحرانو کې ولمباوه او د زړه په سړيې دانسان د مینې داغ ور کېښود او په دې ډول یې هغه ته د عاشقانه فریادونو او له انسان او طبیعت سره د ناپایه لېوالتیا ژبه ور زده کړه. شاعر په چونغر مین شو او په هغه کې یې دخپل وطن بې سارې طبیعي ښکلا او د تاریخ ایراوونکې خوارق احساس کړل او

چونغر ————— سلیمان لایق

داسي په چونغر کې ويلي شو چې د عمر د کمال په پورې کې هم لا په هغه کې ډوب دی.

امین «افغانپور» چې له لایق او دده د آثارو له روح او جوهر سره تر هر چا ډېر بلد او محشور و، ویل به یې «...چونغر د لایق د شا عرانه الهامونو «طور» دی، هغه دارادت له مخې، دخپلوشاعرانه الهامونو لومړنی اثر ددغه ستانه طور په نامه، ونوماوه.» خو د چونغر له ۳۲ ترانو څخه یواځې ۸ ترانې په لومړني دفتر کې چاپ شوې دي. له پاتې ترانو څخه ۱۲، ۱۳، ۱۸، ۱۹، ۲۱، ۲۲، ۲۶ او ۲۷ په «کیردۍ» کې (چې دافغاني زلمیانو په همت د باندې خپره او وطن ته په پټه راوړل شوی وه) چاپ شوې وې.

لایق وايي چې نا خپرې شوې ترانې دده دنا خپرو شویو شعرونو له یوه بل دفتر «سپېدې» او له ځینو نا بشپړو داستانونو او دده دیادداشتونو له ځیني دفترونو سره چې ده د خوندې کولو په مقصد د گوند په مرکزي کمیټه کې خپل دفتر ته را لېږدولي وو، د ۱۹۹۲ کال د اپریل په پېښو کې د کارمل دپلویانو له لورې چې د شمال د ائتلاف په ننگه کې درېډلي وو، لوټ شول او لا تر اوسه دهغوی لورې نه دی معلوم. په هغوی کې د اسحق ننگیال یو اوږد شعر چې ما ته یې د نظر او سمونې لپاره سپارلی و او دده د فکري لورې او سبک تر ټولو اوچته نمونه وه، هم الونیا شو. لایق وايي کېدای شي چې نوموړې ترانې یا دهغوی یوه برخه دده په نورو یادداشتونو کې چې ده دبحران په شپو ورځو کې دلته او هلته د احتیاطي کاپي گانو په توگه خوندي کړي وې، را پیدا شي، خو په داسي یو احتمال باندې ډاډه نه دی. داوه د چونغر د ترانو او د چونغر د شعري دفتر د نومونې په باب یوه لنډه توضیح چې د لایق د شعر لوستونکې هغه مطرح کوي. نور نو دا تاسو او دا د چونغر ترانې:

لومړۍ ترانه

اې د کرارو چوپو شپو چونغر!
ستا د درانده سکوت بلا واخلم
ستا د چوپیا تر سلو ژبو جار شم
ستا د عظمت تیوس له چا واخلم

ته چې پېړۍ پېړۍ ولاړې د لته
ډېرې قصې او خاطري به لرې
د شپې له ستورو او پېروونو سره
راز او نیاز او زمزمې به لرې

زه ستا د تورو تپو شپو په زړه کې
د ناپیدا دردو سپرل غواړم
دیوه ځوان شپونکې له درويي څخه
د سویو هیلو اورېدل غواړم

کله چې سترې شم د ښار له چیغو
د سحر ستوري ته پیغام لېږم
د ده په سپینو او زرې څنوکې
ستا لوړو څوکو ته سلام لېږم

د تا په لوړو لوړو څوکو کې زه

چونغر ————— سلیمان لایق

د عشق او مینې ورک جهان لټوم
ستا په وریځو او په تالنده کې
د ابدې بنا یست نشان لټوم

کله چه زما د ژوند ډېره تپه شي
زما شعرونه به لا تا ستایي
پېړۍ پېړۍ به زما په مرگ وي تېرې
لا زما خوره به چونغر وایي

دوهمه ترانه

ای دنيكونو او پلرونو کوره!
ای درنگینو خاطرو چونغره!
ستا هره تره د تاریخ پا نه
ای دلر غونو عظمتو چونغره!

په دغو شا او خوا درو کي وایه
ستا سازلمیان او سربازان خه شول؟
د هغو مړو لمبو ایري کومې دي؟
د هغه اور سمندران خه شول؟

هغه بېباکه عا شقان چپرې دي
هغه دژوند بڼکلي لایلا خه شوه؟
د تا د خاورې په قدم قدم کي
د عشق او مینې تمنا خه شوه؟

ستا په درو کي چې شاهان خوځېدل
اوس هلته هېره او مرگو خوره ده
ستا په ښارونو او مانیو باندې
شگه او خاوره د قرنو خوره ده

هلته چې پیغلو به سوما خکله
اوس یا گیدرې یا لهوان گزري

چونغر ————— سليمان لايق

د سرخ کوتل د ويرانو د پاسه
اوس يا غوايي او يا اوبان گريزي

کلونه زغلي زمانه تښتي
او زه ستا خوکو ته حيران گورم
د پسرلي په انتظار شومه زوړ
لا ستا په پرنو کې خزان گورم

ستا په کراره او سپره فضا کې
چونگره زړه مې خو نارې غواړي
د ژمي شپه کې چې سپوږمۍ خوره وي
شو دردوونکې نندارې غواړي

دریمه ترانه

ای د بنکلا او د بنایست پلاره
ای د پیریو آسماني چونغر!
زما د شعر په خپو خپو کې
لېونی شویه توفاني چونغر

کله چې ورېځي ستاله تروڅخه
را اوچتېږي قافلې تېري
سترگې زما د بدرگو لپاره
د مرغلرو قافلې تېري

د غوري سین چې نارې چيغې وهي
ستاد ستاینې ترانې وایي
د موج په ژبه د آمو سین ته
د تالر غونې افسانې وایي

ستا په سر ستورې سترگکونه وهي
زه وایم ما ته څه پیغام را کوي
زما نا کامو آرزو گانولره
یو څه تسل او څه آرام را کوي

راسره وغږېږه جاردې شمه
چې سخت یواځي او تنها یمه زه

چونغر ————— سلیمان لایق

د یوې تودې نارې په هیله هیله
یوه لمبه د تمنا یمه زه

ته خو لارښه یې چې د کانې جوړ یې
زما زړه غوښه ده دردونه گالي
که دیوه شپون په پښه که خوځ لاړ شي
لایق یې دلته بیا غمونه گالي

څلرمه ترانه

سترگې مې اوښکو نه توفان خوځوي
توفان چې و خوځي خو لار باسي
چونغر څومره به مې زړه وايه
يوې نارې ته انتظار باسي

زما مغزو کې يوه غوغا خوره ده
رانه سپړي يو څه اور راکړه
دا ډېوه گۍ د توفان توان نلري
ددې سا تلو ته څه زور راکړه

ستا په بادو کې يوه نغمه رارسي
نه پېرم څه وايي خو شور لري
له يخو يخو اوسېليو سره
يو سوځوونکي غلي اور لري

کله چې غم په ما غور ځنډ راوړي
ته زما په شونډو کې خدا خوځوي
زما په سترې او ستومانه زړه کې
مينه د ژوند او د بقا خوځوي

که ته د تېرو خاطرو پلار يې
يا دې په غېږ کې زمانې دي ويدې

چونغر ————— سلیمان لایق

زما د شعر په ناپایه سین کې
د ژوند د فکر زلزلې دي ویدې

دا خا طرې او زلزلې به څه وي
که نوي سوز او نوی شور نلري
ډېوووته هسي لو گیدل څه په کار
که د پتنه □ لپاره اور نلري

پنځمه ترانه

شه راروان دي نه پوهېر.مه زه
چونغر بيا دې په سر لږې ښکاري
د غم تر تورو تورو ورېځو لاندې
تمام بدن دې دږې وږې ښکاري

گوره چې ورېځې تو فانونه نشي
ستا په لمنه بزگران پراته دي
د ساره ژمې د بادونو وړاندې
بر بنډه او وږي يتيمان پراته دي

هغه د شپون دلوخو کور چونغر
طاقت د باد او د توفان نلري
خپرې ورېځې دې خورې وږې که
د ژمي زغم دې بېوزلان نلري

کله چې ته د واورو تاج کېږدې
ساره په خلکو یر غلونه کوي
د ژمي تېزه او بې شرمه سې لۍ
په بوټينو باندې ظلمونه کوي

کله چې واورې کروندې کړي پټې
زمونږ په مټ کې زور د کارشي غلۍ

چونغر ————— سليمان لايق

چېري چې غز د زورور شي پورته
هلهته خوتېره ده چې خوار شي غلى

لکه چې شپو کې د شپنو اورونه
د غره په شپولو کې لمبې وهي
زما نارام او مضطرب روح کې
ستا خاطرې هسې خپې وهي

که زمانې ستا سره لوبې کړې
ستا لور کمرونه که کلو خپلي
زما تنکي تنکي او نوي افکار
د کونډو رنډو او وسېلو خپلي

شپږمه ترانه

تښتم له ښار اوله ښاريانو څخه
چونغر غېږ کې دې يوه ځاله را کړه
په لوړو تړو او کمرونو کې دې
خپلو شپږو سره يوه تاله را کړه

هله به مينه او وروري شي پيدا
مرض دلوث او دفساد به نه وي
تر هرې تېرې او پېچومې لاندې
وېره د دام او د صياد به نه وي

چې شپه خوره شي ستا په لوړو څوړو
زه به د زرکو ترانې اورم
يا به ورځمه په ورغالو کې به
د زلمه شپون نه افسانې اورم

چې رمې وڅوڅي سبا راشي
زه به له لوړو نه سپېدو ته گورم
يا به د ځوان شپونکي نغمې اورم
يا به دسترگې راخو ته گورم

چې لمر را تود شي په کمرو کې به زه
د يوې څېرې سيوري ته ځان رسوم

چونغر ————— سلیمان لایق

د چینې یخې او رنې اوبه به
سوي کوگل ته په امان رسوم

ما بڼام به ناست یم په یوه لوړه گټه
له سره شفق سره به رازوایم
یابه د دروي او شپېلۍ په ژبه
قصه د زړه د سوزو ساز وایم

گرزم به ، خاندم به، مستي به کوم
د غره له زرکو او هو سیو سره
غلام د هیچا د غرور به نه یم
خیرن به نه یم غوړ ما ليو سره

خپلو سپېڅلو آرزو گانو ته به
بې خونده شوی شرمېدلی نه یم
دورور تر پښو لاندې کوو سره به
لوړو ځایو ته رسېدلی نه یم

اومه ترانه

ای دبادو او بارانو چونغر
ای دزلیو او سېلورانگو
ای دتاریخ دتارا کو شهیده
دویدو شویو عظمتو زانگو

کله چې گورم ستا سپروتو ته
لکه یتیم ماشوم ژدا راځي
په تورو شپو کې ستاله پرېښو څخه
یوه آشنا غوندې نوا راځي

همدا نوا زما په مېروایو کې
یوه بې تعبیره شان غوغا خوروي
زما په سترې او ستومانه زړه کې
یوه رنگینه تمنا خوځوي

ته څومره خوږ یې دپلرو وطنه
زما دځا پورو ورځو شپو وطنه
زما غوغا ستاله چوپیا نه پیدا
ای د الهام او ترانو وطنه

څومره به ښه وای چې پخپله خوښه
د سین په شاني مې سفر کولای

چونغر ————— سلیمان لایق

په مینه مینه مې له هره ځایه
ستا لوړو څوړو ته نظر کولای

د بېدردانو بېدردي به نه وه
زه به وم عشق او آزادي را سره
د تا دمینې په ناپایه سین کې
وفا او هیله او مستي را سره

سوځمه سوځمه د رب لپاره
يو خوندور شاني پيغام را که
د خو دردونو د ويو لپاره
يو زرین مزی د الهام را که

اتمہ ترانہ

یو غمخیلی شان خُگروی راځي
چونغرہ ستا له شگو خاورو خخه
سږې سږې نغمې را رسي پسي
ستا له بادونو او له واورو خخه

بنايي له سر دکنشکا خخه به
هوس دتخت او دملکونو وزي
يا به حسرت ددرست جهان دنيوو
ده له زړه نه په آهونو وزي

يا به په هغو ورارو بورو ژاري
چې ده يې ورونه اوزمن وژلي
يا به دهغو خلکو عذر کوي
چې ده په مينه دوطن وژلي

يا به د ژوند په بې ثباته دوره
اوس پس له مرگه افسوسونه کوي
يا به په تل کې دنمجنو خاورو
دورکو خلکو تپو سونه کوي

يا به له دې اوږدې چوپياوي په تنگ
زړه يې هوس دخو امرونو لري

چونغر _____ سليمان لايق

يا به له خاورو راوتل غواري
مينه رغبت به د قصرونو لري

چونغر _____ سليمان لايق

نوي خپه

با غوان ته

خومره هوسپرم دې تازه تازه گلا نو ته
دې نویو غوانا نو ته
گوره ای با غوانه چې د تندې طاقت نلري
تاندې یې نازکې دي

ساته یې خاطر ترخو چې لوی شې غوټی و سپري
لاندې رینبې و تړي
مینه د چمن یې په رگوپلو کې پلنه شي
بیا گوره توفان درنگ

خوانه یې پلوځې او اغزي او غوځان لري که
دا دښمنان لرې که
پرېژده چې آزاده هوا چم دجلوې وښيي
دې ښکلو گلا نو ته

کله چې د گلو په خپو کې چمن و خا ندي
یعنې وطن و خا ندي
بیا دې زمانه په موزه هرڅه چې کوي کوي
بل ارمان به نلرو

پیغام

تېر به شي کلونه ، مگر نه به شي
زما دغه رنگينې ترانې هېرې
محو به شي گور زما
کلی زما کور زما
مېر به نشي اور زما
تل به زه غېږمه شعرونو کې له کام سره

دا دېدردی او نا پوهی خپې
زما هنر او مینه غرقوی نشي
تل به دافغان بچي
پورته دبامیان بچي
ښکته دسیستان بچي
لولې زما سندرې له آغاز او له انجام سره

زما ولس به یوسي هیوادونو ته
زما دترانو ښکلي رنگین گلان
تل به د پښتو ژبه
دا دلویو غرو ژبه
دغه د درنو ژبه
ساتي زما شعر له فکرونو او مرام سره

اې زما دخوانی تودو تودو هیلو

چونغر _____ سليمان لايق

ننوزئ دشعر ابدې كورته
يو سئ ولولې زما
پتې زلزې زما
اوبنكې قا فلې زما
وروستو زمانو ته ددې عصر له پيغام سره

سور ژوند

کا شکې شرنگ دیوه رباب کې
یوه رنگینه ترانه وای
یا دیار دخنو ول کې
یوه مسته شان خپه وای
یا د ښکلو په محفل کې
سوځېدلای یوه ډېوه وای
کا شکې سترگو دیتیم کې
د سرور یو شغله وای
یا په زړه دیوه مایوس کې
یوه هیله یوه اسره وای
کا شکې درمند دستم کې
بله شوې یوه لمبه وای
یا په سر دمستبد کې
نا سور شوې یوه دانه وای
نه دغه شوم نه هغه شوم
د ساره ژوند بندیوان یم،
گوره څوک به را نه خلاص کړي
دا بندونه ځنځیرونه

تورو ورېځو غوړولي
په دنیا باندې وزرونه

چونغر ————— سلیمان لایق

ته به وایې چې خوځېږي
په آسمان کې د غم غرونه
د بنادۍ طلايي ورو ته
بیالوېدلي ځنځیرونه
هدیرونه ورته شوي
دا زامه زامه بنارونه
په غوږو د زمانې کې
غم سور کړي دي سازونه
غرسپېره، بېدیا سپېره ده
مړاوي شوي دي گلونه ،
واړه غم دی واړه غم دی
له دې غم څخه ستومان یم
مرگه راشه ما آزاد کړه
له دې تور ساړه ژوندونه

د سلیمان پسر لی

د سلیمان په لوړو پرنښو باندې
د تورو ورېځو کتارونه خوځي
راته ښکار پرې د بهار په زړه کې
د پښتني مینې اورو نه خوځي

بیا بهار راغی لېونی به شمه
د مستو نجونو خندنی به شمه
د لاله داغ به مې ساراته بوزي
خوب مې لیدلی غرخنی به شمه

بیا د وطن د دښتو کافي بوټي
زما په سترگو کې گلان ښکاري
د لمر د لاندې د شبنم ځل کې
درست کاینات او ټول جهان ښکاري

مغروړې پېغلې د پېکي د پاسه
د سرو گلونو کتارونه ایښي
د هغه ځوان لېر به په زړه باندې یې
د سارانۍ مینې داغونه ایښي

د ژرنده گړي د بچو په لاس کې
بیا د لښتنيو زېر گلان ښکاري

چونغر _____ سليمان لايق

په مړاوو مړاوو او سړو شونډو يې
تر خه ترخه موسکي خپان ښکاري

سږ را ته ښکاري چې بهار بل دی
يا زما تنده او خمار بل دی
ليږې ترخې اوبه به خوک را کړي
په زړه مې اور دانتظار بل دی

يارانو لاره دسارا چېرې؟
ساقې تنگ شوی يم مينا چېرې؟
په دې بېخونده او ساړه ژوند کې
يوه رنگينه مشغولا چېرې؟

نا کامه هیلې

ای زما نا کامه هیلو!
لرې لري شئ له ما نه
هورې لري په بېد يا کې
د غمونو په چوپیا کې،
ما نا کام ته
ما بد نام ته،
بدمرغي چیچی غا بنونه

ای زما زړه زړه لېونیه، خندنیه!
نور مې مه سوځه بېځایه
د ځوانۍ له مشغولا نه،
د گلرخو له وفا نه،
بې نصیب یم
زه غریب یم
چېرې زه، چېرې عشقونه!

دا د هیلو کاروانونه، امېدونه
چې بهېري را بهېري
خندوي مې ژدوي مې،
غولوي مې، غولوي مې
یا هغسي
یا دغسي
پاروي زما دردونه

نا آشنا نغمه

دا شه آواز دی ؟
دچا نیاز دی ؟
پرده د ساز دی
او که اعجاز دی ؟
نغمه شراب دی زه شرابی یم
یا زه کباب یم دا کبابی ده

خراب خراب یم
کباب کباب یم
د ساقی لاس کې
گرو په شراب یم
عمر تېرېری یارانو گورئ
پیالې کړئ پورته چې نه ودرېری

کاروان روان دی
زړه مې پرېشان دی
ویرژلی ژوند مې
په ماتاوان دی
نا مراده عشقه زه دې برباد کړم
زه دې برباد کړم نا مراده عشقه !!

رسوا مینه

سپور می دلورو غرو له شانه راخته راخته
سپینه رڼا په لویو دښتو خورېده خورېده
ور می د گلوله عطرونو سره
شپې د شپنوله آزازونو سره
نشې د میو له جامونو سره
زما په لاسو کې ځنځیرونه د گناه اچول
توبه وه ماته

زه د نېشې له پیچ و تابه اوښتم اوښتم
دا دمچکوله گرمیو تاوېده تاوېده
ماله سرکشو گناهونو سره
دې د ځوانۍ له هوسونو سره
له ډکو ډکو گیلایونو سره
د وصل او مینې پر ښارونو چپاوونه وهل
حیا ویده وه

دا په مستۍ کې زما له غېږې ښکېده ښکېده
زه په سینونو د گناه کې دوېدم دوېدم
له تزیو تزیو ارمانونو سره
له ښکلو ښکلو عذابونو سره
د زلمیتوب له کړاوونو سره
د سباوون رڼا د ستر پرده وچیرله
مینه رسوا شوه

د ارغوان سندرہ

دا د گلو امتحان دی
که په غرونو کې توفان دی
که د گلو نندارې ته
سر جگ کړی ارغوان دی
چې بل فکر او نوی ذوق
نوی شور او نوی شوق
زما په شعر کې نخږي

د سینونو په نغمو کې
د بهار په ترانو کې
د عشاقو په سینو کې
د گلونو په خپو کې
نوی شور، نوی آواز
نوی طرز او نوی ساز
آسمانوته پورته کېږي

په رگونو د زمان کې
د خیالونو په توفان کې
د اشعارو په عنوان کې
د ځوانانو په ارمان کې
نوی خیال، نوی عنوان
سره لمبه د ارغوان
را تاوېږي او بلېږي

اشنا ته

هېر کړه آشنا دا تېر عمرو نه هېر کړه
باده در نيسه تېر غمونه هېر کړه
کاروان د عمر اشنا
کله درېزي کله صبر کوي
پياله کړه پورته چې مهلت کم دی
بيا به ځواني وي خو بهار به نه وي
يا به بهار وي د زړه يار به نه وي
زه له دې عمره اشنا
سخت اند پښمن یمه او ویره لرم
له دې ظالمه انتظار کم دی
مهلت د عمر یوه برېښنا ده برېښنا
یوه غمجنه شان خندا ده خندا
په دې خندا کې اشنا
یورپ لذت دی گوره لار نشي
چې افسوسونه بیا ثمر نلري
که زاهدان په سجاده ښه ښکاري
رندان بیخوده په باده ښه ښکاري
یوه گمړی عقل اشنا
عذاب عذاب دی گوره پام کوه
چې افسوسونه بیا ثمر نلري

چونغر ————— سلیمان لایق

راځه چې ځان له یو جهان کو پیدا
خو لېوني او خوستان کو پیدا
ساراته لار شواشنا
هېر کو دا واره بندیزونه هېر کو
په بدمستی کې خونارې ووهو

زړه مې سارا پسې ژړاوي کوي
زما تېر عمر ته ښېراوي کوي
راځه چې وزواشنا
وېرېرم لاره دسارا بنده شي
جنون به گرزي سرگردان راپسې

د سالنگ ترانه

په لمن د هند و کش کې
بیا د کار موزیک غږېږي
د ماشين تر دوږو لاندې
د هیواد انسان خوځيږي

دلته فکر د بقا دی
ژوندی شوی په سالنگ کې
مالیدلې معجزې دي
د کارگرو په کلنگ کې

غرونه غرونه به هوار شي
کار به وکړي گلونه
سپل به مار شي سین به واوړي
طبیعت به شي په ملونه

علم او کار سره یو شوي
ماتوي داسختې پرېښي
د سالنگ له زړه نه باسي
د انسان د فکر کرښي

هغوی چي نه هېر پري

رحمن بابا:

خرقه پوش دی له شا هانوبې نیاز دی
سرتري پايه حرارت دی سوزو ساز دی
د خیال دباغ دگلو یوه وږمه ده
د جذبو په آسمانونو کې پرواز دی

خوشحال خټک:

یو سېلاب دی چې له لوړو را روان دی
د پښتو او پښتنوالي قهرمان دی
تیت یې مه بوله غورځنګ ورباندې مکره
پس له مرگه هم د تورې ترجمان دی

حمید ماشو خېل:

د پښتو د خوږې ژبې یکه تاز دی
په ایجاد درنګینو کې ممتاز دی
په هر بیت کې نڅولي دي خیالونه
دده شعر، شعر مه بوله اعجاز دی

سم تگ

په سفر کې له کاروانه سره سم تگ
د پېرۍ په مقتضا قدم قدم تگ
کوم چې باسي توفاني پېرۍ له موجه
همدغه دی منتخب او محترم تگ

بې موقع خندا

ما کتاب د تجربې کې دي لیدلي
د غافل په درماتې لمدې ختلي
چا چې کړې بې موقع خوب و خنداده
د برېښنا په شانې یوه خندا کې تللي

د دنیا لار

چې دنیا ځي په هغه لار به روان شې
په دې خپله لار به خپله سرگردان شې
خود سري به دې له غروڅخه غور څار کړي
بیا په تېره څه حاصل چې پشیمان شې

هندو کش ته

هندو کشه را روان کړه سېلاوونه
چې له توانه پورته شوي دي دردونه
داشیا د غرونو تا جه در نه جار شم
څنگه نه سوځي د تا پلې او رگونه

پت خم

محتسب که هر خو چم داحتساب کړي
رند پوهېږي چې په زړه کې څه حساب کړي
په قبا کې يې پت کړی خم دمیو
که په خوله هر خو وردونه دثواب کړي

دهرچا جهان

دا جهان که هر خو لوی او سورور دی
خو د فکر تاخت و تاز ته یو بخر دی
دغه یوه قطره شبنم هم ترې خلاص ندی
چاته اوښکه د شبنم، چاته گوهر دی

دعا

ربه را ولي توفان، توفان دکار
نوی نسل او طبقه د ابتکار
موره ننگ ددې وطن که په دار جگ شو
آلوده به شي په موره هغه دار

طلا

دا طلا چې هر سړی يې په ارمان دی
دا قاتل د شرافت او د وجدان دی
فلز نه دی استبداد دی تجاوز دی
د بشر په عواطفو کې شیطان دی

سرې ورځې

په سحر کې رڼايي د ژوندون نشته
په ماښام کې شور د عشق او جنون نشته
هره ورځ له بلې ورځې سره کېږي
په سبا کې حرارت د پرون نشته

پښتنو ته

د نجات د قافلې له سره هېر شوې
د ژوندون ساحل نه پټو سترگو تېر شوې
د توفان په څپو ډوب شوې خوار پښتونه
د نفاق په سېلاوونو کې چاپېر شوې

خدايه ماله د کلام زور او تأثير را
رسا عقل، پاک ايمان، قوي تدبير را
يا نجات د وښيارۍ له غمه را کړه
لېونی مې کړه ددې هنر اکثير را

ظالم ته

جگ ولاړ به دا اسمان وي ته به نه يې
همدا راز به دا جهان وي ته به نه يې
خلقې به ستا له ظلمه حکايت کړي
آسوده به مظلومان وي ته به نه يې

ابدي شرم

زه له مرگه نه وېرېزم، نه وېرېزم
دلطفې سا په جال کې نه بندېرم
که دځوانې معرکې پهلوان نشم
تر ابدې به په خاورو کې شرمېرم

ژوند

ژوند د ماتو او سپلیو سلسله ده
یا د خوځندا ژړاوو قافله ده
یوه برېښنا د عدم په تور کوگل کې
د سکون په اندامو کې زلزله ده

شرق او غرب

شرق او غرب سره یو بل ته اوښتلي
نه پوهېږم زمانې بیا څه کرلي
راته ښکاري دیاغي انسان له لاسه
دې دنیا له تباهی سره منلي

د پیسو مرض

هسي تللي یو دخپل ځان په غمو کې
د پیسو په تموج او توفانو کې
که انفاس د مسیحا راشي علاج ته
مبتلا به شي په فکر د پیسو کې

ژوندی خبره

او بنکې ندي چې له سترگو مې بهېږي
 زړه مې ویلي شو له سترگو را تویېږي
 که مې مړی یوه ژوندی خبره واوري
 پس له مرگه به په خاورو کې نڅېږي

د ژوند پهلوان

بې همت وي چې له ژونده شکایت کړي
 لېونی وي چې د تېرو حکایت کړي
 پهلوان وي چې د ژوند په معرکه کې
 موانع لري کوي او حرکت کړي

ستا د زلفو کړۍ

اې سپوږمیه ستا د حسن خه تائیر دی
 چې عالم دې د جلوی په دام کې گیر دی
 خیالات او الهامات او زما فکـر
 یوه کړۍ د ستا د زلفو د ځنځیر دی

ستا نظر

بیا مې زړه د تا د زلفو په دام گیر شو
 بیا مې خیال د تا په حسن کې اسیر شو
 ستا نظر چې زندگي ترېنه اورېږي
 د لایق له سینې تېر شو عالمگیر شو

بي خونده ژوند

زمون بېرنگه ا و بي خونده ژونډه تېر شي
سم ملت او نوى ژوند به را بر سپر شي
ولي هيڅكله به نشي چې له خلكو
زمون بې رنگه او بي خونده ژوندون هېر شي

تاوده زېري

هغه وخت چې كام له خوبه را بيدار شي
د وطن غراو صحرا گل و گلزار شي
زما خاورو لـره راوړئ تاوده زېري
گونډې وي چې مې هلو كي په كرار شي

بي عشقه زړه

كه په زړه كې عشق د كام او هيواد نه وي
يا په مټ كې توان توفيق د جهاد نه وي
هسي زړه او مټ د گور چينجوته ور كړئ
خو عامل د بې ننگي او فساد نه وي

لوى دښمن

كه مې لاس په كان د زرو باندې بر شي
اور به بل كړم پې چې خاورې د ممر شي
تر هغو به د سكي بـدي پرې نږدم
خويې نوم نشان له غمكې نه بهر شي

د عقل غلامی

یا د عقل لاره خوشې کړه مجنون شه
د دنیا له مشاغلو را بیرون شه
یا د عقل غلامی ته ځان تیار کړه
سقرات شه، ارستو، افلاتون شه

د خان خر

کوم ملت چې خر د خان وي ملت نه دی
چې د خپل قوت نادان وي ملت نه دی
چې د نورو له ویا له څخه ویرېږي
او غافل د خپل توفان وي ملت ندی

زما قلم

زما قلم به هله لوړ او محترم وي
چې د بنمن د استبداد او د ستم وي
چې د خلکو د دردو رازونه وایي
خدا یه وي به چې هغه زما قلم وي

زور نظام

مکتب غم، اداره غم، کلی او کور غم
میندې غم، پلرونه غم، نیایي او ترور غم
د زلمه نظام له ظلم او له فساد
په وطن باندې راگرزي کور په کور غم

انقلاب ته

رب دې راوله اې پلاره انقلابه
اې زمونږ عالي مکتبه اې کتابه
دا وطن په ظلم هسي خراب شوی
چې فاسد دی له یوششه تر تهدابه

انقلابي سر

سر هغه دی چې په اور د انقلاب کې
په لمبو کې، په توفان کې، په سېلاب کې
دمزدور او د بزگرد حق لپاره
خړېدلی وي ددایه سره تناب کې

نن او پرون

دنن اوښکې د سبا ورځې توفان دی
دنن طفل د راتلونکي پهلوان دی
ددنیا په زور غره نشي حاکمه
ستاجهان سبا د بل سړي جهان دی

انسان ته

هلکتوب په لوست اولیک کې درنه تېر شو
په ځوانۍ کې حرص د مال درنه چاپېر شو
په زړښت کې سمه شمه د سهار یې
خوک چې زوړ شونان توان، چې مړ شو هېر شو

د قربانی ځای

په کوم ځای کې چې د علم ډېره بل شي
یا د فکر لمبه و خوځي جل بل شي
د پټنگ په شاني ځان ترېنه قزبان کړه
چې سینا دې له اړو څخه خجل شي

ځوان اوزور

ځوان هغه وي چې د ځوان فکر خاوند وي
نه هغه چې د اوهامو په دام بند وي
سل ځوانان دې تر هغه زاړه قربان شي
چې خاوند دنوي رنگ او نوي خوند وي

له ځوان څخه گيله

ځوانه ډېر ډېر گيله من يم ستا له کاره
ستا له فکره، ستا له پوهې، ستا له ډاره
په نغمو کې دې د ژوند سندرې نشته
کام ته نه شې پوهولای سمه لاره

پا خپره زلميه

ستا په مخ باندې جهان گل و گلزار دی
ستا په مټ د ژوندانه دار و مدار دی
د غفلت له خوبه — پا خپره زلميه —
چې جهان دې دجلوې په انتظار دی

د وطن ځوان

هغه ځوان چې د وطن په درد سوځېږي
که سل ځله پر مخ لوېږي پورته کېږي
ما ترې زر ځله قربان او صدقه کېږي
چې د مرگ په پوله ناست دی لا خوځېږي

فرعون ته موسا

ظالمان که فرعونان وي ته موسا شه
د ناتوان او د مظلوم د لاس عصا شه
سرکشان که په نشتر زړونه زخمي کا
ته ملهم او د زخمي د زړه دوا شه

د ځوانې عقیدې پهلوان

نه په ځوان عقیده من یم نه په زور
نه په لوڅ او نه په وږي، نه په موږ
چې د ځوانې عقیدې پهلوان ته وي
پسې نه گرزم که گرم وي که سوږ

له خلکو سره یو ځای

ځوانه ځان لپاره ژوند څه ژوندون نه دی
گوره پام کړه دا سبا دی پروږ نه دی
خو د خلکو په غمونو کباب نه شي
هغه تیره د سارا ده، لرمون نه دی

رښتونی ځوان

ځوان هغه دی چې فاتح له دنیا تېر شي
نه هغه چې په دامونو کې چا پېر شي
چې کړه وړه یې دا دگا رونه شي تا ريخ ته
نه هغه چې له پېړيو څخه هېر شي

چونغر _____ سليمان لايق

اروپايي شاعران

اروپایي شاعران

له څه مودې رادورې مې غوښتل له اروپایي شعرونو سره دځوانو پښتنو شاعرانو او لیکوالو د بلدولو لپاره د اروپایي شاعرانو ځیني شعرونه په پښتو شعر ترجمه کړم مگر د وخت تنګسټیا دا هیله وځنډوله. اوله شپږو میاشتو راپه دېخوا ددې هیلې د پوره کولو شونتیا لاس ته راغله او مادغه کار پیل کړ او اروپایي شعرونه مې لکه د هغوی اصل پښتو ته را وړول. ددې زیار د لومړنۍ نمونې په ډول مې د «پوشکین»، «لرمنتوف» او «پتوفی» څو شعرونه د دوی له لنډې پېژندګلۍ سره په همدې دفتر کې وړاندې کړل. البته بېلې ژبې حتی یوه وا حده ژبه هم چې کله په متفاوتو فرهنگونو کې سره جلا شوې وي، تر عامو اشتراکوتو ور هغه خوا، خپلې ځانګړې او جلا مقولې اصطلاحات او فرهنگي احکام لري چې له نورو ژبو سره د هنري راکړو ورکړو او د ژباړلو او راژباړلو په چاره کې ستونځې رامنځ ته کوي او حتی کله دغه راکړه ورکړه ناشوني کوي او هغه متل رښتونی کېږي چې وایي: «د شعر ژباړونکی خاین دی.» ماد ژباړل شویو شعرونو د وزن او غاړه ایزې ځانګړتیا او د قافیو درعایت لپاره کله یو لفظ یا جمله په ژباړل شوي متن باندې زیاته کړې ده خو ددې لپاره چې د ترجمې امانت رعايت شي هغه مې په قوسونو کې دننه راوستي دي ترڅو اصلي متن یې درکه نشي.

د پتوفی له «غروب» او د لرمانتوف «د ژوند جام» نه پرته، په نورو ټولو شعرونو کې د هغوی د وزن، قافیې او سندریز آهنگ اصالت ساتل شوي دي او بې له هر راز فني تصرف څخه، د خپلو ژبو په اصلي رنگ کې پښتو ته را وړول شوي دي.

الکساندر سرگیویچ پوشکین

ستر روسی شاعر الکساندر سرگیویچ پوشکین د ۱۷۹۹ کال د جون د میاشتې په شپږمه نېټه په مسکو کې زېږېدلی دی. خپل لومړني شعر یې له لومړنۍ زده کړې وروسته، په لېسه کې ووايه. له زده کړې وروسته دباندینو چارو په وزارت کې په کار بوخت شو، خو خپل ټول وخت یې په ادبیاتو تېر کړ. په ۱۸۲۰ م کال کې د «روسلاڼ او لودمیلا» خپرېدو پر شهرت ورکړ. پوشکین لا زده کوونکی و چې انقلابي ټولنې ته نږدې شو او ددې ټولنې مفکورو دده په ټولو آثارو اغېزه وکړه. پوشکین دخپلو څرگندو انتقادونو له کبله یو ځل د روسیې جنوب ته او بل ځلي یوه کلي ته تبعید شو.

په ۱۸۲۵ م کې د روس نظامي افسرانو یونا کام بغاوت وکړ. ددې بغاوت څخه وروسته تزاری حکومت غوښتل پوشکین خپلې خوا ته جلب کړي نو له تبعید څخه یې بېرته راوغوښت خو پوشکین د پاخون دمفکورو پلوی پاتې شو او په دې وخت کې یې داسې شعرونه ولیکل لکه «سایبریاته» چې په دې مجموعه کې چاپ شوی دی. له همدې کبله دروسیې دمرکز واک لرونکو، له ده څخه کرکه کوله، او دده په بڼه یې ټول ولگاوه. ددې توروونو په نتیجه کې پوشکین دیوه فرانسوي نظامي افسر سره چې دتزار په چوپړ کې و، په مخامخ دوئل کې ټپي شو او دوه ورځې وروسته مړ شو. دا واقعه د ۱۸۳۷ م کال د جنوري په ۲۷ پېښه شوه. پوشکین تر اوسه دروسیې د ادبیاتو تر ټولو ستر او محبوب شاعر پاتې شوی دی.

دپوشکین ستر آثار دادي:

په شعر کې د «یوگني اونیگین» منظوم ناول، «پولتاوا»، «مسي

چونغر _____ سليمان لايق

سپور»، او په نشر کې د «دبروسکي» اود «کپتان لور» ناولونه او نور.

انعکاس

کوم وخت چې په لوی ځنگله کې غږ دځناورو شي
يا چې د ترم له خولې نه پورته يوه خبره شي
کوم وخت چې له ورېځونه، د تالندې آواز شي خور
يا د غونډۍ شا نه کومه پېغله په سندرو شي
ته په تش ما حول کې بيا هغه غبرگوي بېرته
هر چاته د خپلې خولې خړې اوروې بېرته

ته په غږ د تالندې، برېښنا او د خپو خبر
ته په (سويو سترو) آوازونو د شپڼو خبر
ته هر چا او هر شي ته، دده د غږ ځواب وايي
ته د ټولو واړو په نغمو او ترانو خبر
تاته مگر څوک ستا د سندرو ځواب نه وايي
اې شاعره يو ستا د خبرو ځواب نه وايي

انچار

د سوځوونکو شغلو د لاندې
په یوه وچه لویه بېدیا کې
انچار ولاړ دی او پیره کاندې
یواځنې دی ټوله دنیا کې

دې تریو د بښتو دی زېږولی
د خپل غضب په ورځو شپو کې
بیا هرې څانګې تې څڅولي
زهر په پانې او په رینو کې

بیا چې گرمي شي، دده له لښتو
او بځن زهرونه ورو ورو څڅېږي
خو چې ما بښام شي، په پلنو دښتو
زهر شي غوټه را نه ځلېږي

که یوه گرزانده وریځ پیدا شي
او په دې ونه را وورېږي
دوونو څانګونه، بیا جلا شي
د زهر و څاڅکي، په ریڼ څڅېږي

چونغر ————— سلیمان لایق

۱- انچار: د زهرو ونه

شدید یو امر یو سړي بل ته
ور کړ چې لار شه تر اې انچاره
هغه هم لار شو، دغه اجل ته
او بېرته راغی تر بل سهاره

د مرگ شوده یې راوړه ناچاره
هغه ظالم ته له مجبوری نه
پر مخ یې راغله د خولو لاره
حال یې خراب شو له کمزوری نه

پر خاورو پرېوت تر کیردی لاندې
لکه چیچلی چې وي تور مار
پر مخ د خاورو، په ځمکه باندې
په پښو کې مړ شو دخپل سر کار

په هغو زهرو یې آلوده کړل
ظالم فاتح د مرگي غشي
بیا یې ملکو ته د گاونډیانو
د مرگ لپاره هغه کړل خوشي

وریخ

ای دورک شوي توفان ، وروستی وروستی وریخی
همدا یواځې ته یې ، په شنه آسمان کې خوځې
ایکې یواځې ته یې ، چې غمجن سیوری کوي
یواځې ته (په موزه) ، خوشحاله ورځ غموې

یوه شپه مخ کې دې وه ، مخه د هسک پوښلې
او هیبتنا کې برېښنا ، ته وې په غېږ نیولې
مېهمه تالنده دې ، (زمونږ پر سر) کوله
ناروغه ځمکه دې هم ، په باران او بوله

ورکه شه وخوځېږه ، اوس ستا موده پوره ده
توفان تري تم شوی ، او ځمکه هم تازه ده
د ونو پاڼو باندې ، باد تېروي لاسونه
اوله آسمانه شپي ، د ستا خواره پوځونه

ک... (۱)

هغه خوره شېبه په یاد ده زما
چې مې نظر کې ته له ورا شولې
لکه یو ښکلی الوتونکی خیال
لکه یو پاک ښایست پیدا شولې

ډېر وخت د تا لطیف آواز راته
د نامېندی دغم اوږدو شېبو کې
ښکلی تصویر مې دې په خوب لیده
د شور ما شور په بدو اندېښنو کې

کلونه تلل، یاغي ټکان د توفان
پو او پنا کړل پخواني خوبونه
ستا آسماني صورت او ښکلی آواز
هېر مې شول واړه (لکه هېر خوبونه)

په لري ځای کې ورو ورو ورځې زما
په تیاره بند کې تېرېد لې هدر
نه بل ژوندون، نه بل الهام، نه مینه
نه بل معبود، اونه داوښکو اثر

چونغر ————— سلیمان لایق

۱- ک...: د شاعر د معشوقې پټ نوم

روح ته مې وخت د وینېږدو راغلی
بیا مې نظر کې ته له ورا شولې
لکه یو ښکلی الوتونکی خیال
لکه یو پاک ښایست پیدا شولې

زړه مې رپېږي د خوښۍ له زوره
ځکه چې بیا یې شول ورک شوي پیدا
هم یې ژوندون، هم یې الهام، هم مینه
هم یې معبود، هم یې د مینې متا

سایبیریا ته

د سایبیریا د ځمکې زړه کې
و ساتئ خپل ویاړ جن زغمونه
ستا سو غمجن کار به ورک نشي
نه د افکارو لوړ پروازونه

هیله چې خور ده د بد مرغيو
بیا به د ستاسي تیاره زندان ته
سترزیري خپور کړي د خوشحالیو
مطلوب فرصت به راشي زمان کې

مینه دوستي به ستا سي مکان ته
له تیارو ورونو درننه کېږي
لکه دا اوس چې ستا سو زندان ته
زما غږونه آزاد آزاد رسېږي

مات به شي واده دا ځنځیرونه
بنديخانې به ږنگې شي بېرته
وابه وړئ ورو کې هر کلیونه
ورونه به در کړي تورې په بېرته

د ژمي ما بنا م

آسمان تیاره دی واورین توفان کې
په گردلو کې واورې خرخېږي
د ځناورو په شان سوران کې
د ماشومانو په څېر ژړېږي

کله یو وارې زوړ بام د پا سه
خورو وښو کې په شور ماشور شي
لکه ناوخته پر دیس ناڅاپه
کړ کې وهي ، غلط ترې لور شي

زموږ غریبه زړه جونگره
سخته غمجنه ، زیاته تیاره ده
پر تا زما بډه کی (۱) څه له
د کړ کې مخ کې چوپیا خوره ده؟

یا د توفان کړیکجن آواز کې
یې سترې شوې ، ستوما نه شوې
یا د سنیو د خرڅ آواز کې
د خوب په ټال یې پرېشانه شوې

۱ — بډه کی: د بډی اسم تصغیر دی، له دې څخه د پوښکین مراد خپله دا یې ده چې دی یې له

چونغر ————— سلیمان لایق

وړکتوبه روزلی او لوی کړی دی .

ای زما د خوارې ځوانۍ ملگرې
راځه چې وچینو دا شرابونه !!
راځه چې غم ته پیالې کړو سپرې
یوڅه خوشال کړو خپل غمجن زړونه

ماته سندرې د مرغه (۲) وایه
چې څنگه اوسې نورو ملکوکې
ماته سندرې د پېغلو وایه
چې اوبه وړې سهار سپېدو کې

آسمان تیاره دی واورین توفان کې
په گردلو کې واورې څرخېږي
د ځناورو په شان سوران کې
د ماشومانو په څېر ژرېږي

ای زما د خوارې ځوانۍ ملگرې
راځه چې وچینو دا شرابونه
راځه چې غم ته پیالې کړو سپرې
یوڅه خوشحال کړو خپل غمجن زړونه

۲- یوه فلکلوري منظومه افسانه ده چې دایې به د پوښکین په ماشومتوب کې دهغه

چونغر ————— سلیمان لایق

دویدہ کولو پاره ورته ویله .

اریون^(۱)

موزه ډېروو په بېړۍ کې
دراوه ځینو بادبان
نورو گردو په یو آن
پارو گان وهل بېړۍ کې

زمونږ پوخ رهبر چوپیا کې
پر سکان تکیه کوله
او بېړۍ یې چلوله
د سکوت په منتها کې

زه ډاډه ویسا په ځان
او سندرې مې ویلې
ما نهو گانو اورېدلې
ناڅاپي راغی توفان

واړه مړه شول په بېړۍ کې
برېښنا، تالندې، توفان
زه مرموزه غزلخوان
یواځې واچولم زی کې

۱- اریون: دلرغوني یونان یو شا عردی. افسانه روایت کوي چې یو وخت سمندري غلو د اریون په بېړۍ باندې حمله وکړه، یرغلگرو غوښتل چې اریون مړ کړي او مال یې ولوتي. اریون اجازة واخیسته چې ترمرگ دمخه خپله سندره ووايي. اریون سندره وویلله او ورپسې یې ځان سمندر ته وغورځاوه. سمندري «دلفین» چې د اریون سندرې یې په زړه سخت اغېز کړی و، هغه یې واخیست او د سمندر ځناوې ته یې ویوست. پو

چونغر _____ سليمان لايق

شکين دا ترانه دخپل وخت په ځانگړو پېښو با ندې ليکلې او همغو ته پکې اشاره کوي.

بولم تېرې ترانې
د(رانه) لمر وړانگولاندې
ديوې لويې پر ښې وړاندې
وچوم لنډې چامې

بندي

زه ترشایم د جالونو د لنډې بنديخانې
تما شه کوم په بند کې دیوې ځوانې باښې
ارمانجن اشنا له ورايه رپوي خپل وزرونه
خوځوي تر کر کې لاندې ډک له وینو خورا کونه

کله ووهي مشوکه، کله ما پلو ته گوري
لکه فکر کې یې کوم شی (غلی) زما لپاره ښوري
په کتو او آوازونو اشارې کوي وما ته
غواړي ووايي چې: راشه والوزو لویې فضا ته

موز آزاد مرغان یو وروره، راخته وخت دی چې تېرېږي
راخته والوزو اې ځای ته چې تر ورېځو غرنسکارېږي
هغه ځای ته چې هغه کې دشنه بحر ناظران یو
هغه ځای ته چې یواځي زه او با د یې خاوندان یو

دواکڅ^(۱) ترانه

ولي دخوښۍ آواز چوپ شوی دی
ای دساتېری سندر و پورته شی!
تل دې نرمې پیغلې خونې ښځې وي
موز سره چې عشق درلودلی دی

ډک کړئ گیلاسونه خپل
تل د گیلاسونو ته
تیگو شرابونو ته
واچوئ گوتگی خپلې

راشی گیلاسونه سره پورته کړو
تل دې وي شعرونه، تل دې عقل وي
وخلېږه ته ای مقدس لمره!
هسي چې خراغ سپېدو ته ژېړ ښکاري
دغسي (غلط) او درواغجن حکمت
لمر د ابدی عقل ته ژېړ ښکاري
خپله رڼا بایلي آخر ورکه شي
تل دې وي لمر، ترژمی دې ورکه شي!

۱- دلرغونی یونان د شرابو او خوښی رب النوع .

پټه مینه

ماله تا سره لرله پټه مینه
ښایي مړه نه وي دامینه زما په زړه کې
ځکه زه غواړم چې تا په تکلیف نه کي
مگر تا به رپروي نه دغه مینه

ماله تا سره لرله غلې مینه
په چوپیا کې په حسد او محجوبی کې
داسي پا که حقیقي سپېڅلې مینه
خدای کړي نوري ولري هومره پا کی کې

دیادگار خلی

ما مجسمه ده جوړه کړې ځان د پاره
پټه به وایښه نه کړي هغې ته دولس لار
پورته اوچت شوی د سکندر تر یادگار
خلی زما دکار

هېڅ وخت به مې نشم ځکه روح به مې سندرو کي
زیاته تر بدن پاتي شي تل به وي ژوندی
يو شاعر که پاتي وي ژوندی به يم خبرو کي
پر ټوله نړۍ

لویه روسیه به گرده پېژني زما مقام
هر روسی ملت به زمانوم وړي په بناغلي شان
واړه سلاوان او تنگوسان او فنلنډان په کام
کلمک دیابان

ډېر وخت به له دې سببه يم په خلکو گران
چې مې په خپل وخت کې ښه احساس که را بیدار
ظلم کې مې یاده آزادي کړه او احسان
ومې غوښت په خوار

باید د شاعر مهارت کېږدي خدای ته غاړه
نه له چا وډار شي نه پابند شي دا احسان
ومني ستاینه وي که توروي په ځان دواړه

چونغر _____ سليمان لايق

لرشي له نادان .

لرمانتوف

لرمانتوف (۱۸۴۱ م - ۱۸۱۴ م) دروسيې دادبیا تو تر ټولو لوړه رومانتيکه خبره ده . دې ستر ادبي نا بغه تش ۲۶ کاله ژوند وکړ او که چېرې ژوندی پاتې شوی وای خامخا به دیورپ په شاعرانو کې بې سا ري مقام ته اوچت شوی و .

لرمانتوف په ۱۸ کلنۍ کې د تزار گا رد ته داخل شو او د عمر په ۲۲ کلنۍ کې يې «د شاعر مرگ» مشهور او بې ساري شعر د پوښکين د مرگ په مناسبت وليکه او له همدې وخت څخه يې شهرت ته مخه کړه . دی دخپل وخت په رږيم باندې دانتقاد له کبله قفقاز ته تبعيد شو . دی هم د پوښکين په شان په دوئل کې وږل شوی دی . دده په باره کې ويل شوي دي : «يو مرغه و چې له جنته راغلی و او په لنډه موده کې چې د قفس زنداني و، داسي نارې يې وکړې چې له جنته راتلې .» مادلته په چونغر کې دده شپږ شعرونه پښتو کړي دي .

دلرمنتوف تر ټولو مشهور آثار دادي : په قصيدو کې «ديمون» او «مه خبری» . په ناولونو کې د «پېری قهرمان» او په منظومو ډرامو کې «مسکو» .

بادبان

یواځي یو بادبان د سمندر په شنه غبار کې
له لرې مټکې ښکاري او سپینچک شاني ځلېږي
په لرې هیوادو کې څه تپوس کړي څه شی غواړي؟
په خپل ښکلي هیواد کې (خدا زده) څه ترې پاته کېږي
بادونه غوره راکړي، څپې یوه په بله اوږي
شا تیر د باد له زوره یوه خوا بله خوا کېږي
نه، نه! په سمندر کې ښکمر غي نه لټوي
او نه له ښکمر غي نه چېرې تښتي یا پټېږي
تر سپین بادبان دلاندې شنې رڼې اوبه د بحر
له پاسه پې د لمر زرینې وړانګې پې خورېږي
لیکن یاغي بادبان د توفانو هوس لري
ممکن په توفانو کې ښکمر غي موندله کېږي

د ژوند جام

په پټو سترگو مو شونډان د ژوند په جام ایښي
د هیلو لار کې مو ګا مونه ټول نا کام ایښي
موره بې ځایه تودې اوښکې تویوو وړ با ندې
غمي د اوښکو مو د جام په زیو خام ایښي
د مرګ شېبه به زموږ له سترگو پرده لري کاندې
وا به خلي ټول هغه چې موږ ځانله تمام ایښي
ها وخت به پوښو چې د ژوند جام لاپخواتش و
موږ غولېدلي وو کنه دی په رښتیا تش و

کمر

طلایی ورېځي د لـو کمرې
په سینه باندې شپه کـړله تېره
سبا د وخته لوبغاړې ورېځه
په شنه آسمان کې لارله لري

په کمر پاتي یولونداثر شو
یکي یواځي هلته ولاړ و
په یوه ژور فکر کې لاړ و
چوپې صحرا ته په ژړا سر شو

وریخی

داسمان وربځو تل پردېسانو!
په شنه آسمان کې د در لرونو
زما په شانې تل سرگردانو
له گران شمال نه جنوب ته تلونو

څوک شېرې تاسې؟ آیا تقدیر دی؟
یا پټ حسد دی، یا ښکاره کېن دی؟
آیا د جرم دغه تأثیر دی؟
یا د دوستانو تور او ناوړین دی؟

نه هسې نه ده ، پټو^(۱) خپه کړئ
ستا سې نه حس شته او نه دردونه
همېش آزادي ، همېش سړې یی
نه مو وطن شته ، نه تبعیدونه

چونغر ————— سلیمان لایق

۱- پتو یعنی پتو او کروندو په خپلې بې بدلونه بڼې خپه کړئ او لېږد ته یې وهڅولئ.
شاعر غواړي د شعر په ژبه ووايي چې دلته ځمکه او ماحول یو رنگ او بې بدلونه دی.

♦ ♦ ♦ ♦

په لوڅ غره کې د وحشي شمال د پاسه
ده ولاړه د کاج يکې یواځې ونه
له درانه خوږه کږه وږه زنگېږي
د سپینکې واورې جامه ورباندې پلنه

همېش خوب وینې چې لري په صحرا کې
هغې سیمې کې چې لمر ترینه راخېژي
پر تاوده کمره غمجنه او یواځې
د خرما بڼایسته ونه راشنه کېږي

♦ ♦ ♦ ♦

تش یوزه راخم پلو د لویې لار ته
په غبار کې ډبرینه لار ځلیري
چوپې دښتې غوړ نیولی خدای دربار ته
او یو ستوری هغه بل سره غږېږي

د آسمان هریوشی دروند دی او متین دی
مځکه غلې ویده شوې شنه رڼا کې
مگر ولي زما زړه له غمو شین دی
ارماني یمه د کوم شي په سودا کې؟

دهېڅ شي منتظر نه یم له خپل ژونده
او نه کړم په هېڅ تېر شوي افسوسونه
آزادي غواړم یواځي له دې بنده
هېرېدو ته د ځان غواړمه خوبونه
مگر خوب، نه دلحد ساړه خوبونه
هسي خوب چې په کوگل کې مې رېږي
د ژوند واړه طاقتونه، قوتونه
او سینه کې مې ساښکته پورته کېږي

چې کری، شپه ورځ، د مینې په باره کې
ماته ووايي یو خوږ آواز سندرې
شنه خپری مې سردپاسه (په نخره کې)
سر را کوز کړي راسره وکړي خبرې

پتوفي

ساندور الكساندر پتوفي (۱۸۲۳ – ۱۸۴۹) دمجارستان تر
ټولو لوى شاعر دى او تش ۲۶ كاله ژونديې كړى دى. پتوفي نه يواځي
يو ستر شاعر بلكې دمجارستان يو ستر ملي اتل هم دى.

غروب

لمر لکه مړاوی گل د ځمکې په لور
سر ټیټوي او بنکته کېږي پسې
دده له سره او طلايي جام خڅه
ورو ورو دنور پانې تویېږي پسې
ددنیا گۍ له شوره ډکه ورځه
ورو ما بڼامېږي او چوپېږي پسې
په دې ما بڼام کې دناقوس شرنگهار
غور ته له لري رارسېږي پسې
دا څه زړه وړونکې آسماني نغمه ده
چې له دې ستورې را بهېږي پسې
له هغه لري بڼایسته ستورې!!
له اې آزاده وارسته ستوري!!

چونغر _____ سلیمان لایق

یا دونه :

د پوشکین او لرمانتوف شعرونه د افغانستان را دیو دروسي تر
جمن او سلا کار
«ایگور سوچنکو» په مرسته او زیار پښتو شوي او مؤثق شوي دي،
که څه هم هغه اوس پور پرېکړی او هغې نړۍ ته تللی دی خو زه د ژوند
تر پایه دهغه ددغه احسان منونکی یم.

Get more e-books from www.ketabton.com
Ketabton.com: The Digital Library